

# Umulungu Uwalenga Amakumi Cinelubali Wakwa Daniele



Natotela, nganshi, Munyina Neville. Mwashibukeni, mwe fibusa. Lishuko ukwisa muno mu tabernacle nakabili muno lucelo, ukutwalilila ne yi Mbila ikalamba iyo tuleesha ukulondolola, yu *Umulungu Uwalenga Amakumi Cinelubali Wakwa Daniele*. Kabili tuli abansana ukumona icintu bwingi ico cilongene mu bushiku bwelelo ubwakaba, kabili nangu cingabe fi kuti mwatwelelako pakukana kwata apa kuti mwikale. Ukumona abantu abatitikene nga filya no kwiminina mu mbali, tacabe caanguka. Kabili pakukana ba aba kwikala bwino ifyo mulingile ukuba, cilaba ica kosa kuli imwe ku kumfwa. Lelo tuli no kucita ifili fyonse ifyo twinga cita ku ku cipwisha bwangu.

<sup>2</sup> Kabili—kabili, ilelo, ndesubila ukutila mwalaumfwa, nga na kokolako panono, ukutila mwalanjelelako, pantu iyi ni nshita iya kupampamika kwa iyi Mbila, inshita ine iya ku ipampamika. Twaitantika mu fiputulwa fitatu pakutila twingaba abashininkisha ku kuyumfwa.

<sup>3</sup> Nomba, mucine, u—ulukuta ululi muno lwalishiba ukutila ishi, atemwa Imbila ishi, shileyambulwa. Kabili shilatumwa mwi sonde lyonse. Mubutuntulu cila inko ilapokelela aya ama tepu isonde lyonse. Kabili kuti natemwa ukusose fi ku bomfwa ama tepu, ukuli konse kuntu muli, nga ciputulwa nshi ce sonde ico muliko, ukutila kuti mwabako ifintu fimo muno ifyo te kuti musuminishanye naine pa ma sambilisho ayo ine—ine nsambilisha. Lelo kuti natemwa ukusosa, bamunyina, nalimo, ukutila nga kuti mwacilondololwela mu musango mwacimwenemo, limbi kuti caba icapusana kufyo ine ninga cetekela. Lelo, kuti limbi nabo wansansa ukumfwa kufyo mwinga landapo.

<sup>4</sup> Kabili caba litontonkanyo ico ndetela ishi Mbila, ukufuma mu... Cebo cakwa Lesa, mu mutima wandi. Caba ku kwikusha Ulukuta, ku Lukuta lonse, Ulukuta lwe sonde; Ulukuta lwa kwa Kristu, lwe sonde. Kabili mucine cine ndecetekela tuleikala mu nshiku sha kulekelesha. Kabili ukwesha kwandi ku kulondolola ici, lelo nomba te kwesha ukucipanga, ukucisunka, inshila imo atemwa imbi. Nshatala nkwapo mulandu, nge fyo naishiba, uwa kucita cilya.

<sup>5</sup> Inshita ishingwi abantu balomfwa ku ma tepu, kabili batila, “Cisuma, nshasuminishenye na cilya. Taishiba fye ifyo

asambilishapo, taishiba Amalembo.” Cisuma, cilya, cilya kuti caba icishinka fye. Mwamona? Teti nsose ukutila cilya tacabe cishinka.

Lelo, kuli ine, nda—ndasoma Cilya, te kusenda ama—ama shiwi yambi. . . Ndabelenga ifyo abaume bambi balanda, kabili ndebatasha. Icili conse ico uuli onse alanda, ndatasha pali cena. Lelo lyena—lyena ndacitwala kuli Lesa, kabili ndekala naco mpaka ilyo ninga cilondolola, ukufuma ku Kutendeka mpaka ku Kusokolola, elyo kabili no kucimona conse ukuba muli Baibele. Kabili lyena nde—ndeshiba ukutila pali pamo apo cilungeme. Kabili, pantu, palya apo muli abalungama, cilya e cifulo fye cimo ico na—na fumine mu cishilwa. Kabili limbi apo mwaluba, atemwa abalungama, palya epo nafumine mu cishilwa, kabili ulubali lumbi.

<sup>6</sup> E ico, tulemutasha imwe bonse mwe bantu basuma abali muno mwi bumba, muno lucelo, na kuli imwe mwe bantu abasuma abomfwa kuli aya matepu. Kabili ifwe. . . Fyonse ificitilwe, fyonse fye fya ku Bufumu bwa kwa Lesa. Nalikwata abanandi abengi abasuma ukushinguluka isonde, abo ntasha nganshi, kabili nalicetekela ukutila nkekala mu Muyayaya nabo. Kabili teti cibe mu mutima wandi ukweshu uku—ukubepa balya bantu, mu musango uuli onse, lelo ukweshu ukulenga ukufikilisha ifintu fyonse ifyo ningacita ku kubafwa.

<sup>7</sup> Ndeumfwa nga Solomoni ilyo apepele, kabili atile, mupeleni amano pakutila e nga tungulula abantu ba kwa Lesa. Lilya e pepo lyandi lya bufuma cumi.

<sup>8</sup> Abo tu bomba nabo abali naine kuno, abalipo, ndemona Munyina Mercier, kabili—kabili Munyina Roy Borders, kabili Munyina Neville, na Billy Paul, umwana wandi. Gene ali muno pamo, kabili na ba bwananyina, Teddy, na balya. Ndetasha aba bantu bonse abesa mu ku ngafwa.

<sup>9</sup> Ndeibukisha kuno tekale sana, Munyina Leo, ici—icimonwa ico akwete; iciloto, ali cilumbwile, inshita imo iya bushiku ilyo twakumene umuku wa ntanshi; ukutila amwene pyramid ikalamba iyasumbuka, ukuya fye mulwelele. Kabili nali pa mulu palya ndeshimikila, kumo, kabili alininine no kumona cinshi icalcitika. Kabili ilyo aninine palya apa sumbuka, cinshi, atile, umusango uwapala uluubuto lwa silfere mukumoneka, atemwa pali kwati na patambala, naliiminine, ndeshimikila ku bantu. Kabili atemwine amano yandi, kabili nalipilibwike ukulolesha kuli wene. Kabili atile, “Musangonshi waninine ukuya palya? Musangonshi ningelamo palya?”

<sup>10</sup> Natile, “Leo, tapali nangu umu uwingesa pano. Lesa alingile ukuleta umuntu pano. Nomba, taulingile ukwisa pano. Ulingile ukubwekela panshi no kuya pela ubunte kuli balya

abantu palya panshi, panuma ya ku cimona, ukutula cilya Cine, cilya Cilya e Cine.” Leo alikile panshi, ku kupela ubunte ku bantu.

<sup>11</sup> Nililali cilya ca citike, Munyina Leo? Imyaka iingi, bushe teifyo? Imyaka iingi. Ukutula lilya, ukulingana ngefyo naishiba, aliba uwa cishinka mu kucita cilya, ukupelo bunte ku bantu ukutula ubupyungishi bufuma kuli Lesa. Nomba, kabili nshi—nshifwaya cena ukufumina kuli ine. Nga cilefuma kuli ine, lyena te cintu cisuma, pantu tamwaba ubusuma mu muntu. Mwamona? Cifwile cafuma kuli Lesa.

<sup>12</sup> Nomba, nga nalolekesha konse...Mailo akasuba, naliposhanya mu minwe no munandi, Munyina West. Nshilamumona nakalya, mu cikulwa; ee, ni ncita nomba, muno lucelo. Kabili mwaliishiba ubutali uko aba bantu bafuma, ukufuma konse kulya ku—ku Alabama, pa bushiku bwa pa Mulungu, ukwisa kuno, ukufuma kulya ku Alabama!

<sup>13</sup> Munyina Welch Evans, nalimulufishe pa Mulungu wafumineko. Umo acitila aciba kuno ilelo. Balya bantu bensha ukufuma ku Tifton, Georgia, ukwisa kuno. Kabili Munyina uwikele muno, ifibusa fyakwe. Abengi nganshi! Munyina Palmer ukufuma ku Macon, Georgia. Kabili ndemona, ndecetekela, Nkashi Ungren kabili balya kunuma kulya. Bonse bafumine kulya ukufuma ku Memphis, Tennessee. Nomba, muletonkanya...Kabili bambi ukufuma ku ncende shimbi. Nacikumanya fye umwanakashi ukufuma kulya, ukufuma kulya ku South Carolina.

<sup>14</sup> Nomba, muletonkanya ukutula abantu pano... nacilalolekesha, ukufuma ku Chicago, ne ncende ishapusana, ukwensha ama mailoshi umwanda no mwanda, ukwisa sangwako fye mu kulongana. Lyena ilyo baisa kuno, takuli incende yakwikalamo. Takuli ne cipinda icilepupwamo umwela; icikulwa fye cakale icakaba, ukwimininamo, ukukumuna ilibe. Ukusende ndalama ukufuma pe tebulo, ukufuma ku bana babo, ukwisa kuno ku kumfwa ilye Mbila. Mulenjeba ukutula takwaba...ukuciluka aka ka mulonga, kumo, ukutula kuli incende imo uko baleya, bumo muli ishi nshiku? Mucine, e ko ili. E kubo wacishinka! Balya bantu balalipila icekumi. Te kwisa fye kweka uko besa, balaleta icekumi cabo no musangulo, no ku fileta mu ng'anda yakwa Shikulu, ukwensha ukucita cilya icili ica lungama. Lesa enga pala nganshi abantu aba cumfwila nga balya! Uluse lwakwa Lesa no kusenamina kube nabo.

<sup>15</sup> Ndemona umunandi, Charlie Cox, balya ukufuma kulya ku southern Kentucky. Kabili no kuli konse fye, nga mwalolekesha, mulemona abantu ukufuma ku ncende isha pusana pusana.

<sup>16</sup> Uyu umulumendo umunono uwikele kulya, tekuti numbule ishina lyakwe. Nalimukumenye mu Chicago. Lelo wafuma ku sukulu lya Baibele imo ukutali ukufuma kuno, kucifulo cimo, bushe tefyo? [Munyina atila, “Springfield, Missouri”—Ka.] Springfield, Missouri; isukulu lya Baibele lya ba Assembly of God. Ee. Cisuma, cili fye. Mwamona, bena bafuma fye ku ncende shonse, muli ino chalichi iya kale iyinono.

<sup>17</sup> Tontonkanyeni fye, nalimo, mupepi ne myaka amakumi yatatu iya pitapo ilyo nabikile libwe lya pa cifutu lulyo lucelo, naiminine kulya lubali pa Musebo uwalenga Cinelubali, ukuciluka icikulwa cimo. Nali nshila uupa nakalya, umulumendo fye. Kabili nalimwene icimonwa ica bantu na besula no kutitikana muno mwine ukufuma ku ncende shonse. Kabili nali uwansansa nganshi, ilyo naiminine kunuma ya cintamba. Kabili lilya e lintu Anjebele, “Lelo iyi te tabernacle yobe.” Kabili Alintwele mwisamba lya myulu. Kabili mwalishiba iliyashi lyonse ilyo lyalembwa kwi bula lya Baibele iliyaba mwi libwe lya pa cifutu palya.

<sup>18</sup> Ndetasha nganshi kuli imwe mwe bantu. Tekuti . . . Cilya, cilya cinono sana, uku—ukusosa fye, “Cisuma, ndetasha kuli imwe.” Lelo ndamupepelako. Nali mucetekela. Nalicetekela mu kwishiba kwenu ukwa kwa Lesa. Nshilecetekela ukutala umwaume atemwa umwanakashi kuti aensha ama mailoshi imyanda kabili ne myanda ukwisa kuno, ukulangisha umusango wa fyakufwala bafwele. Nshi—nshiletonkanya ukutala kuti bacita cilya. Iyo. Tekuti bese fye kuno ku kumonekela fye. Besa kuno pantu baliipela kabili mu bufuma cumi pa mulandu we pesukilo lya myeo shabo. Ipepo lyandi nili: “Lesa ngafweni, ngafweni ukuba fye nalimo citika uwabufumacumi nga filya, ukwasha ukupyunga kuli bena na fyonse ifyaba mu mutima wandi, kabili no kulolekesha kuli Lesa.”

<sup>19</sup> Imbila, mwamona, muno lucelo, nailengwa apa pa cipampa pano. Ndeeshafye, ukulondolola ilyo ndeya pa ntanshi, ukwasha ukulengo kutala limbi kuti mwaumfwa ifyo ndeesha ukulandapo.

<sup>20</sup> Kabili iyi *Imilungu Amakumi Cinelubali Yakwa Daniele* kwali ukusoma kumo ukukalamba, inshiku shibili akasuba no bushiku, mupepi, ndi, ku mpela ya mulungu kuno, ncili pali yena, ukwasha ukusanga mashiwi nshi aya kusosa pa Cine. Yalingile ukupashanishiwa na Baibele yonse. Mwamona? Tekuti mu bule fye Lyena, limo fye ilinono Ilembo kabili no kupela u—ukwiluka, elyo kabili ukusosa, “Cisuma, ici ni cilya ico uyu asosa,” elyo kabili ukupilibuka no kusosa, “Cisuma, lelo ulubali lwa kuno Ya—Yasosa icintu cimbi, cilasusha *aya*.” Tekuti yacite cilya. Yalingile ukusosa icintu fye cimo cine inshita fye yonse. Nga ta mulecita, cinshi, cilya, lyena muli—muli mucilubo. Kabili lya e nshila naesha uku Lisambilishamo.

<sup>21</sup> Ulubali lumbi, pa matepu, pa kuba ili pa matepu. Ukwebaula ukukalamba na kwata pa matepu, kwa ba munyinane kunse mu fyalo ifya pusana pusana, kwabo kucetekela mu luse lwakwa Lesa, uko nsambilisha umusango ncitilamo, ukutila, “Ifwe twalilingilwe libela lintu isonde talilatendeka.”

<sup>22</sup> Ba munyinane aba mu Pentecosti, mucine, nalishiba ukutila ukutontokanya kwenu kwabo kwa mafunde, mwamona, kabili ni—ninjishiba cabe cakumulengo kumfwo ubi panono ku matontokanyo yenu. Lelo tekuti iwe, nga munyina Umwinakristu, tekuti fye uposeko fye amano kuli cena ku kuba pa makufi yobe kuli Lesa, na Baibele yobe, no kwipusha Lesa acilondolole kuli iwe? Bushe kuti wacita cilya? Bushe kuti wasenda icishinka caba mafunde no kwesha ukusantikanya ukufuma ku Kutendeka mpaka ku Kusokolola?

<sup>23</sup> Kabili, “Ubufyashi bwa nsoka,” bulya e bwipaya; abantu abengi tabacetekela cilya. Lelo, nga kuti mwa belenga fye Mukutendeka, Baibele itila ukuti insoka yalikwete ubufyashi. “Kabili Nkabiko bulwani pakati ka bufyashi bwa nsoka no Bufyashi bwa mwanakashi.” E ico, insoka yalikwete ubufyashi. Nga cakutila ubufyashi bwa nsoka bwali ubwa bumupashi, kanshi Yesu tali muntu, e ico Ubufyashi bwa mwanakashi bwali ubwa bumupashi. Bonse babili balikwete ubufyashi, kabili ubulwani epo bucili nelelo. Insoka yalikwete ubufyashi. Kabili nga kuti mwasenda fye Baibele yenu, kabili no kwikala panshi no kuba nakatina nganshi kuli Lesa, ndecetekela Lesa ali no kucisokolola kuli imwe.

<sup>24</sup> Kabili nga ta mulelyumfwikisha, ine—ine epo ndi, inshita ili yonse, ku kucita ifyo naishibisha ku kumwafwa, ukupitila mu nkalata atemwa ku—atemwa ku kulanshanya icinso ne cinso, atemwa icili conse ico ninga cita ku kumwafwa. Pantu, tulemona ukutila cilya tacipususha umuntu, nangula cena tacebaula umuntu, lelo cileta fye Ulubuuto pe sambilisho ilyo ifwe bonse tuleesha na maka nganshi ukulenga abantu ku kumona. Mwamona? Cileta fye Ulubuuto.

<sup>25</sup> Nomba, kwi bumba ililemoneka, na cisosa ifi pa mulandu amatepu, mwamona, kabili aya matepu yaya konse, ukuli konse.

<sup>26</sup> Nomba katukontamike imitwe yesu pakashita fye, lintu tatulapalama Umwine uwa ici Cebo. Kabili nibanga mwi bumba muno lucelo abakwete ifya ku kabila, ukusosa fye, “Ninkwata ifya kukabila. Mwe Lesa, mbeleleni uluse”? Shikulu amupale. Kabili kuli abo abali no kumfwa tepu, ilyo mukayumfwa, shi Lesa enga mupela ifya kulomba fyenu.

<sup>27</sup> Shifwe Uwa mu Mulu, tuli abantu abaletasha, lelo nomba abantu abashalinga. Lelo tulepalama icipuna Cenu ica luse

muno lucelo, pantu twalilalikwa ukwisa. Yesu atile, “Mukalombe Tata icili conse mwi Shina Lyandi, Nkacicita.” Nomba, twalishiba ukutila cilya cilya cishinka.

<sup>28</sup> Kabili muno mwi bumba, kabili uko mu—mu mpanga uko amatepu yakaya, kukaba nalimo imyanda mishila iya Benakristu abafyalwa cipya cipya abakomfwa ici. Kabili twalishiba, Tata, ukutila ilyo twafyalwa cipya cipya, ukutila umupashi wesu ulafyalwa ukufuma ku Mulu. Wena Mupashi wakwa Lesa, Umupashi wa Mushilo, pali ifwe. Kabili tulemona ukutila ulya Mupashi wa Mushilo wa maka yonse kabili kuti watucitila icintu icili conse ico tulekabila ukuti cicitwe. Kanshi, Tata uwa mu Mulu, kuti twalomba kuli Imwe ku kukakulula icitetekelo cesu kuli ulyo Mupashi, pa kutila Wingaba uwakutusungila ifwe muno lucelo, kabili ku bukata bwa Bufumu bwakwa Lesa, fyonse ifi ifyakulomba no kukabila, ukutila twingaposhiwa ku malwele yesu no kucushiwa kwesu, pakutila twinga bombela Lesa wesu na fyonse ifili muli ifwe.

<sup>29</sup> Isuleni amatwi yesu ayakwilukilako ilelo, kabili ilyo ndeesha ukuleta ili lipusho ilikalamba, no kulifumya mu matontonkanyo ya bantu. Nomba, ndi nalyo nalilembwa pano, Shikulu, pe pepala, nakabili ukulengwa pa cipampa ici, ici calengwa, lelo nshili uwalinga mucine cine ukucilondolola. Nomba tuleita pali Imwe, Shikulu mukalamba Uyo uwalembele Cebo, Uyo uwa Ciputilemo, Uyo uwa Cipele kuli kasesema Daniele. Kabili tulepepa ukutila Muli no kutuma ukuputwa muno lucelo, muli inshi nshiku shakulekelesha, nge fyo Aosele Ibuku lyali no kwisalwa mpaka ino nshita, ukutila Muli no kwisula ukwiluka kwesu. Kabili shi mwingaba icitetekelelo icanakilila mu mitima yesu ico cili no kuleka Icebo ukwikatilila no Mweo, no kumesha ifimuti ifya bulungami mubumi bwesu, cilya Icilingilwe ukucitwa. Icitetekelo cesu muli Lesa, lekeni citucingilileko cilya muno lucelo. Pantu tulelolela mu kuicefya nomba, kabili tuleishisha kuli Imwe, mwi Shina lyakwa Yesu Kristu. Amen.

<sup>30</sup> Nomba, tuletasha pali ino nshita ya lucelo, pe shuko likalamba nakabili ku kwisula aya mabula aya Cebo cakwa Lesa ica Muyayaya.

<sup>31</sup> Nomba, umulandu uo mbulile palwandi ukwisha ukulondolola ici, ni pa mulandu uwakutila tulepituluka mwi Buku ilya Kusokolola, kabili elyo twapwishishe fye inshita sha nkuta cinelubali. Kabili, elyo, ku mpela ya cipandwa ca 3 ce Buku Iya Kusokolola, Ulukuta nalufumishiwa pe sonde, ukuya mu Bukata. Kabili ndeesha, no mutima wandi onse, ukuleta ici ku bantu, ukutila bena balesubila icintu cimo ukucitika, cilya ico bamona calilembwa mwi Buku ilya Kusokolola, ilyo tacakumine ku nshita ya nkuta. Kabili tuleya tulepalama ku mpela ukucila ifyo mutontonkanya.

<sup>32</sup> Inshita sha bushiku isha fumako ishinono, Billy, wandi . . . Atemwa, nafyala wandi, ntile, alinjtile, pakati ka bushiku, kabili atile kwali umwaume uwe shina lya Andy Herman, uyo wabo mufyala wandi, alilele, ukufwa mu cipatala. Naile mukumumona. Bali mulashile nshindano yakusendamika, ine . . . nganshi, ukutula alilele, kabili tekuti nande kuli wene. Ulucelo ulwa konkelepo . . . Nalilombele Lesa ku kumusunga uwa mweo mpaka kuti na cita. Andy muntu umusuma, lelo ena tali fye Umwinakristu. Wene te yama; wene mufyala, aupile umufyala wandi.

Elyo kabili lintu Mayo senge Ade anjebele, aliminine palya, atile, “Billy, yonse iyi myaka amakumi cine konse konse iya bumi bwakwe, tatalile ukubombela Lesa. Lelo,” Atile, “imilungu inono iya fumako alikele mu ng’anda . . .” Wene, imyaka yakufyalwa amakumi cine konse konse, mucine, tabomba imilimo iingi iya kosa. Lelo atile . . .

Alimwitile no kusosa, “Ade, nawishibe ci? Kristu aciisa ku ntanshi yandi kuno, ama miniti fye ayanono ayapitapo.”

Alolekeshe kuli wene, atile, “Andy, ba—ba . . . Cinshi icilecitika?” Atile . . .

Wene atile, “Iyo. Aciminina apa pene pa ntanshi yandi, kabili Acisosa ifintu fimo.”

Atile, “Finshi ifyo Acisosa?”

“Ni nomba line ukucila ifyo uletontonkanya.”

<sup>33</sup> Imilungu inono ukufuma lilya, imilungu ibili atemwa itatu, alipuminwe kabili no kufwe citu mulya mucipatala, alefwa. Natile, “Mayosenge Ade, ubulanda kuli iwe pa kukana njita atemwa umuntu umbi, ku kulengo mutima wakwe ukuupilibwila kuli ino ora iyo ena afikilepo.”

<sup>34</sup> Nalipwishe Shikulu, ulucelo ulwakonkelepo, ilyo ine . . . Talelanda, eico namwipwishe fye. Natile, “Bushe kuti wang’umfwa, Yama Andy?” Kabili wene—wene alesunkanya umutwe wakwe panono no kusesha insekete shakwe. Nali mupepele, no kumulenga ukuyebelela imembu shakwe kuli Lesa. Nalefwaya ukumubatisha, na Mayosenge Ade alefwaya ukubatishiwa.

<sup>35</sup> Kabili naile mukati ka cikulwa, ukuya mona na mayo umunono uyo wikala mubena mupalamano kuno, uyo uo bali no kutuma ku cipatala ca mashilu, kabili Shikulu ali mucitile icintu icikalamba, aishile ku ng’anda.

Elyo, pa musebo pa mulundu, na kumenye nkashi umusweshi, kabili atile, “Bushe te we Munyina Branham?”

Natile, “Nine wine.”

Atile, “Ulenjibukisha? Nine Mrs. Drye.”

<sup>36</sup> Kabili natile, “Ee, ndecetekela ndeibukisha. Pete Drye na bena.” Natile, “Ee, nde—ndekwibukisha.” Aolekeshe mu cipinda, kabili ilyo twacitile. . . Nalisungwike cinshi asosele filya. Kabili, kulya, Yama Andy aishile buka pa busanshi, kabili alikele palya, ukusesha indupi shakwe na maboko ngo muntu onse uwashala, ukweshwa ukusenda icintu, cilya ica kubanshi ukucibika panshi, pakutla engafuma palya no kuya. Nomba bali no kwisa batishiwa mwi Shina lyakwa Shikulu Yesu, ena no mukashi wakwe.

<sup>37</sup> E ico, lelo umulandu nsesele ifi, ni nombaline ukucila ifyo tutontokanya. Kabili ndecetekela ukutla iyi *Milungu Amakumi Cinelubali Yakwa Daniele* ili no kucileta ku kwiluka kwesu.

<sup>38</sup> Nomba, abengi muli bamunyinefwe aba Pentecost, abo nacisosapo pa kubala pa tepu, ukutla bena tabasuminishanya ne Ci. Balelolekesha ku cikalamba, icintu cimo ica maka ukucitika. Kabili, mwe ba munyine, nga kuti mwakutika nganshi, kabili teku. . . kabili kutikeni, muli no kusango kutla cilya cilya icikalamba, icintu ica maka calipita kale. Yesu ali uwa iteyanya ukubwela.

<sup>39</sup> Ulukuta luleya mu cipandwa ca 3 ica Kusokolola. Tapali nangu cimo icalandwapo mulya pa cintu cimbi, lelo fye icintu cakulekelesha cali ni nkombe ya kulekelesha iya nshita. Elyo, tulebombela ku ba Yuda mpaka ukwisa nakabili pamo na Nabwina, mu cipandwa ca 19. Ukufuma icipandwa ca 6 ukunshita mu 19 fyonse ba Yuda.

Apa epo ndefwaya ukuya kuli munyina umusuma ubelele palya mu nshita iyi iya Fikakatikilo, Munyina Woods, uyo wali kale Inte yakwa Yehoba, ena no lupwa lwakwe lonse, bali muno muno lucelo, ukutla balya “amakana umwanda umo na makana amakumi yane na makana yane” tabali, tacakwatapo icintu ica kucita na Benafyalo. Bena ba Yuda. Mwamona? Kabili tawabo Mubili wakwa Kristu uwakupapusha mwi sonde ilelo.

Nabwina e ulyo Mubili wakupapusha. Ku Mupashi wa Mushilo twalibatishiwa muli ulyo Mubili wakupapusha.

<sup>40</sup> Nomba, twalishibo kutla mwi Buku lyakwa Daniele umu, umo tubelenga, twalabelenga nakabili pantu cena Cebo Cakwe. Mu cipandwa ca 9 icakwa Daniele, vesi ya 24.

*Imilungu amakumi cinelubali yalingilwa abantu bobe no musumba obe wa mushilo, ku ku pwisho bupulumushi, . . . no kupwishe membu, kabili ku kukonsolwela amampulu, ku kuleto bulungami bwa muyayaya, kabili ku kukokomene cimonwa na bukasesema, no kusubo Mwashilisha.*

Vesi ya 25, “E ico ishiba no kushilimuka, ukutla pa kufuma. . .” Nomba, cilya eco twalelandapo, kabili twaishile



lekela pali ci pa nshita yapa Mulungu uwafumako ubushiku, “ukusuba Umwashilisha.” Apa epo twalatendekela muno lucelo, pa vesi ya 25. “Kabili e ico kanshi . . .”

*E ico ishiba no kushilimuka, ukutula pa kufuma kwa Cebo ku kulenga Yerusalemu ukwikalwamo no ku kulwa (ulya e “musumba obe wa mushilo,” mwamona) ukufika. . . Mesaya Cilogoshi kukaba bacinelubali cinelubali, ba myaka, kabili ba cinelubali amakumi mutanda ne milungu ibili: kabili no kukulwo musebo, ne linga, kabili mu nshita sha bucushi.*

*Kabili panuma yaba cinelubali aba makumi mutanda ne milungu ibili Mesaya akaputulwa, no kukana bapo impyani: kabili abantu bakwa cilogoshi uukesa bakonaula umusumba no mwashila; elyo impela yakwe ikaba mu ku kulululwa, kabili ukufika ku mpela ku kabo bulwi ukupomonwapomonwa ukwapangwa.*

“Kabili . . .” Nomba, ibukisheni, ilya e mpela ya bulwi. Natucikwata pano pa cipampa. “Kabili,” nomba tuleamba icintu cimbi.

*Akakoshe cipingo ku bengi umulungu umo uwa myaka: kabili mukati ka mulungu uyu wa myaka akalenge lambo ne ca bunga ukuleka, elyo pepindo lya makankamike kukesha umo ulengo kupomonwa, (cilya, ekupwa), ikasuke impela iya pangilwe ikapongolwele paulenga ukupomonwa.*

<sup>41</sup> Owe, ifyo lyaba isambililo! Natile ku mukashi wandi ubushiku bumbi, “Ndesunguka nga cakutila abantu balelyumfwikisha mucine.” Nomba, ndefwaya imwe ukulyumfwa. Mwiesha . . . Nga imwe, tulingile ukwikala muno akasuba fye konse, ukwikala fye. Nomba, ifwe—ifwe—ifwe tulefwaya ukulyumfwa. Mwamona? Ifwe—ifwe tulefwaya ukwishiba ukutila cena Cine. Kabili, imwe, nga kuti mwalimona fye! Kabili nalaipusha, nalimo . . .

<sup>42</sup> Elyo kabili, panuma, nalasha ici cilengelwe icakobekwa apa, kabili imwe—imwe kuti mwacikopolola, panuma. Mwise muno mucungulo, inshita fye yonse mulefwaya, no kukopolola ifilengelwe na fimbipo. Cili no kumwafwa ku kumfwa. Uyo e mulandu wine ncibikile palya, pakutila imwe mwingalyumfwa.

<sup>43</sup> Nomba, katubwekeshepo panono fye pakutila twinga kwata apakwambila. Nomba kulya kwali . . . Daniele aliposeleko amano ku bantu bakwe, pantu ali belengele Yereimia kasesema, kabili alikutulwike ukutila Yereimia asosele ukutila bali no kuba muli bunkole pa myaka amakumi cinelubali. Elyo kabili, alimwene lilya ukutila bali kale muli bunkole pa myaka amakumi mutanda na cine konse konse, e ico alishibe nshita yali mupepi. E ico aishile leka ukubomba imilimo yakwe yonse, abikile panshi, nge fyo cali, imitantikile

ya milimo yakwe iya cila bushiku. Aloseshe icinso cakwe kuli Lesa, afwele ulusamu no kusube imito, kabili atendeke ukuleko kulya no kupepa, pakutila engeluka ilyo nshita ikaba. Elyo tulesanga, nge fyo nacisosa pa kubala . . .

[Munyina Branham alanda kuli umo ku ntanshi—Ka.] Bushe kuti wapilibula ico, uko kulubali lwa *kulya*, panono fye. Icilepupo mwela, nacicilishapo panono. Ulelenga ishiwi lyandi ukukoma. Elyo . . . Natotela, munyina.

<sup>44</sup> Nomba, cilya tulesanga ukutila, Daniele, alefwaya ili lyashi pa mulandu wa bantu bakwe. Kabili ndetontonkanya, nga Daniele, ukubelenga bakasesema kunuma yakwe, kabili alikwete ukwiluka kwa musango uyu, ukutila ali mupepi na ku mpela, kabili afwaile Lesa, ukwasha ukusanga ifyo impela yali mupepi; kanshi ndetontonkanya tuli abalungamikwa, pa kumona ukutila tuli ku mpela ya musebo nomba, mwifwala ulusamu no kusube mito, lelo poseni ifintu fya mwi sonde, ne fyakusakama fyesu ifya ubu bumi; no kufwaya Lesa, ku kusanga bushiku nshi ubwa mwaka tuleikalamo, pantu tulemona ukutila tuli kumpela, kabili pa mulandu wa cilya Ulukuta lulingile ukuleka ukulya no kupepa no kuiteyanya. Uyu e mulandu wine naesasha ukusenda palwandi . . . Ukwabulo kwishiba ifya kulondolola ici, pantu lyonse nalecicilila, kabili nalesosa, “Ilye milungu amakumi cinelubali iyakwa Daniele,” pantu nshaleyumfwa. Kabili ulya e mulandu wine ncisendele pa lwandi nomba, ukwasha ukuilondolola. Kabili ndecetekela, ku bwafwilisho bwakwa Shikulu, kuti na cicita ku luse Lwakwe, ukuileta uko, ukumilangisha ifyo twapalama ku Kwisa kwa kwa Shikulu.

<sup>45</sup> Nomba, Daniele ali mulya pa myaka ibili. Elyo tulesango kutila, ukuti, ilyo ali mwipepo, Malaika, Gabriele, apupukile kuli wene; kabili talondolwele fye kuli wene ilyo abantu bakwe balefuma muli bunkole, lelo, na cimbi, fyonse ifyalingilwe ku bantu bakwe, fyonse ifyo ifyashaleko na ilya nshita ku bantu bakwe. Atile, “Kuliko imilungu amakumi cinelubali na nomba iyashalako ku ba Yuda.”

<sup>46</sup> Kanshi, tulesanga, ukutila Aalikwete amapange mutanda. Kabili limo ilya yalya, lyali ukupwisho bupulumushi; kabili—kabili ku kupwisha imembu; ku kukonsolwela amampulu; ukuleto bulungami bwa muyayaya; ukukokomena icimonwa na bukasesema; kabili no kusuba Umwashilisha.

<sup>47</sup> Kabili twasendele, ulucelo pa bushiku bwa pa Mulungu ubwa fumako, Daniele mu mibeke yakwe kulya lubali, ukupepa. Mu cungulo bushiku pa bushiku bwa pa Mulungu ubwa fumako, nalipele Amalembu, pa kutila bantu benga ya belenga ilyo baya ku ng’anda. Bushe mwaliyabelenga? Bushe mwaliya temwa? Cawama!

<sup>48</sup> Nomba, amapange mutanda. Kabili tulesango kutila cilya, pali ili pange ilya lenga mutanda, “ukusuba Umwashilisha,” tulesango kutila “mulya Umwashilisha” lyonse mwaleiminako Ulukuta, Tabernacle. Kabili icintu ica kulekelesha icali no kucitwa, cali ukusuba mulya Umwashilisha, ilya e Tabernacle iya Millennial iyo Akekalamo mu nshita ya Millennial, iyo tukekalamo.

<sup>49</sup> Nomba, ilelo, nomba tulepalama, “Inga imilungu amakumi cinelubali ni cinshi?” Kabili ici ciputulwa icikankala nganshi, imilungu amakumi cinelubali.

<sup>50</sup> Nomba, twalishiba Amalemba tekuti yabepe. Yalingile ukuba Icine. Kabili nga cakutula uyu Malaika Gabriele aishile no kweba Daniele ukutula kuli fye imilungu amakumi cinelubali yashalako ku ba Yuda . . . Nomba, kuti twabika cilya ku nshiku mutanda . . . nangu inshiku cinelubali sha mulungu. Lelo, mu busesemo lyonse cipelwa mu milumbe.

<sup>51</sup> Kabili e ico, ukwabula ukutwishika ukutula ukuya fye ukupita fye mu nshita, kwali imyanda ne myanda ya bantu, bakasambilila, abantu abeluka, ukwasha ukulondolola iyi milungu amakumi cinelubali fintu yali. Kabili nali belenga amabulondoloshi yabo ayengi pali cena. Kabili ndetasha nganshi kuli Mr. Smith, uwa lukuta lwa Adventist, pa matontonkanyo yakwe. Ndetasha nganshi kuli Dr. Larkin, pa matontonkanyo yakwe. Ndetasha nganshi pali bonse aba bakasambilila bakalamba, pa ma tontonkanyo yabo pali ci. Kabili mukuyabelenga, yalanenga ukukupuluka nganshi, elyo kuti nasanga ififulo ifimoneka ifyalungama. Lelo ukusenda amatontonkanyo cilya na—natontonkenye ukutula kuti natemwa ukucilondolola, nalifwaile mwi buku lya encyclopedia, uwa “nshita,” ukwasha ukusanga ifyo “nshita” cipilibula.

<sup>52</sup> Kabili tulesango kutila kuno lubali, natukwata “inshita, inshita, no kwakanya kwa nshita.” Inshita cinshi? Umulungu cinshi? Nomba, cilya cali imyaka iyapitapo amakana yatatu, imyaka imyanda ine na makumi yatatu iyapitapo, ukutula ilyo ici cacitike, ukutula ilyo Lesa atendeke ukubombela ku ba Yuda; iyingi, iyingi myaka iyapitapo. Daniele cali B.C., kabili ilya nshita cali B.C 538, imyaka 538 ilyo Kristu talaisa, ilyo asosele pali ici ica “inshita, inshita, no kwakanya kwa nshita.” Kabili, imilungu amakumi cinelubali, moneni uko imilungu amakumi cinelubali yali no kumutwala. Cinshi, ali acili mu Babylon, mu milungu amakumi cinelubali, kabili nelyo line Lesa amwebele iilya ilya yali inshita fye yonse iyalingilwa pa bantu bakwe.

<sup>53</sup> Nomba, ulukuta lwandi muno lwalishiba ukutula imyaka fye yonse lyonse nda mweba, “Nga mulefwaya ukwishiba bushiku nshi ubwa mu Mulungu, lolekesheni pali kalenda.

Lelo nga mulefwayo kwishiba inshita iyo tuleikalamo, lolesheni balya ba Yuda.” Balya e nkoloko fye yeka. Lesa tabika inshita nangu imo—imo ku Benafyalo; takwaliko iciputulwa cimo ica nshita. Kabili palya epo ndetontokanya abengi bakalemba abakalamba bacisankenye, kabili baleesha ukubika ici ku mu Yuda no Mwinafyalo, pantu Atile, “Abantu bobo.” Lelo Alelanda kuli Daniele, te ku Lukuta; abantu bakwa Daniele, aba Yuda. Nga Alelanda ku Lukuta, te kuti mulenge cilya ukuya nangu kumo; muli—muli kunuma nganshi, nalilya ilyo Kristu talaisa. Kuti cafuma mu nshila mu milungu ili yonse iya busesemo iyo mulefwaya ukucibikamo. Ninshi naipwa kale. Lelo Alelanda ku ba Yuda, e ico kanshi umu Yuda e nkoloko yakwa Lesa.

<sup>54</sup> Muleibukisha muno, tekale sana, ilyo Munyina Arganbright, uwa ku California, inkokani yakwa kateka uwa International Full Gospel Business Men’s Association, aishile ku ng’anda ku mwandi no kuleta te—tepu; kabili te tepu, lelo filimu ya—ya bunkolanya, iyo bena. . .iya *Ba Miniti Batatu Ukufika Pakati Ka Bushiku*. Ilya yasendelwe mufyakufwailisha ifya science. Ilyo namwene balya ba Yuda ukubwelelamo, ukubwekela mu Yerusalemu, naishile muno mu tabernacle, kabili natile, “Ndeumfwa kwati nacikwata ukupilibulwa na kumbi.” Mwebengi imwe muleibukisha cilya. Natile, “Ukumona balya ba Yuda ukubwelelamo!”

Yesu atile, muli Mateyo mu cipandwa ca 24, “Ilyo mwamona umukunyu walembe amabula yabuko.” Namwishiba ico muli no kumona, mwamona, aba Yuda ukubwekela!

<sup>55</sup> Nomba, ninkwata fimo ifilembelwe pano. Ndefwaya ukuya muli fyena. Nomba, nomba, nala—nala senda inshita yandi, pakutila na imwe mwinga filemba. Nomba, ifi fyonse fikesa citika, ifi. . .Nomba ifwe. . .Mukati ka nshita iyo tulimo nomba, fyonse fi fikacitika ku. . .Fya ku ba Yuda; tapali nangu cimo ica kucita no Lukuta, nakalya. Icili conse ukufuma mu Kusokolola icipandwa ca 3, ukutwalilila mpaka mu 19, tacakwata icintu nangu cimo icakucitapo no Lukuta. Te kuti mucilenge ukuba icalungama. Tacabamo fye mulya.

<sup>56</sup> Nomba ndefwaya ukulondolola ifyo nasangile ici. Nomba, pa cipampa, mwe bengi imwe mwalamona ukuti ni nenga, ukupatukanye nshita, ifyo cisa mucifulo, pakutila cingalengwa ukuti cila umo kuti aumfwa. Bushe kuti mwacita. . .tekuti mucimone ukufuma kunuma, ndemoni, filembo ifya cepesha. Kabili filya filembo fyakwa Becky. Natontonkenye. . .Kabili, cilye cikope, nalikwete cimo icabipisha ukucila ici. Lelo, Becky acilenga cilya, icimpashanya ica ciloto cakwa Nebuchadnezzar. Kabili ndetontokanya cilemoneka sana ngo mukashana, Becky, ukucila ifyo mwaume e nga ba. Lelo, nangu cibe fyo, cala—calasabankanye lyashi, ifyo tulefwaya.

<sup>57</sup> Nomba, nga twabelenga muli Baibele ukutila kuliko imilingu amakumi cinelubali iya lingilwa pa bantu bobbe, nomba, i. . . tacakwatapo nangu cimo ica kucitapo no Lukuta. Imilingu amakumi cinelubali taya kwatatapo nangu cimo ica kucitapo no Lukuta. Nga mwalolekesha pano, pa cilengelwe, ni nkwatera inshita ya lukuta pakati ka ilye milungu amakumi cinelubali.

<sup>58</sup> Natucikwata pano. Munyina umu kulya ku Georgia ali tulengelako apa lubali, ilyo twaleya mu nshita sha nkuta. Kabili tuli abashininkisha kuti twaumfwa ifyo ici cilepilibula. Uku kubuta mu lukuta umu, cilya cilepilibula lwali lonse ulwa butumwa. Elyo kabili mu nshita ya lukuta iya cibili, balikwete isambilisho lyabena Nikola, atemwa, bakwete imilimo iya bena Nikola; lyali talilaba isambilisho. Inshita ya lukuta iya citatu, lyaishileba isambilisho. Kabili mu nshita ya lukuta iya cine, lyali bunganishiwe, kabili caishileba Roma bwa ci papa. Kabili mu—mu nshita ya lukuta ya cine, ilya yali ni nshita ya mfifi.

Mumone, inshita yonse iya mfifi palya imininako ubwinaNikola, nangu ubwinaRoma. Iciputulwa ica buta cimininako Umupashi wa Mushilo, Ulukuta. Kabili, nge fyo cali ukutendeka mu nshita ya kwa Paulo Washila, lonse Ulukuta lwa batumwa lwali ulwa isushiwa na Mupashi wa Mushilo. Elyo abakankala batendeke ukulaisamo. Elyo bena mukulekelesha baishile ampana no kupanga ulukuta ulupya ulutuntulu ukufuma muli lwena. Kabili aka lukuta fye akanono kalyocewe, no kupolwa amabwe, no kulishiwa ku nkalamo, kabili ne fintu fyonse.

<sup>59</sup> Mu nshita ya kupuputula kwaishile Luther, ukubutako panono, mulemona. Mu nshiku shakwa Wesley, kwaletelwemo ukubutako panono lilya. Lelo mu nshita ya lukuta iya kulekelesha apa, inshita ya lukuta iya benaNikola, ilya e nshita ilyo ifwe. . . Te bwinaNikola, lelo Laodikea, ilya e nshita iyo tuleikalamo. Mumone, tamuli Ulubuuto ulwingi.

<sup>60</sup> Umuntu umu, ilyo bamwene ukulengwa kwa cena kulya lubali, batile, “Ubulanda kuli iwe, Munyina Branham! Buno bushiku bukalamba ubwa kukupuluka!”

Natile, “Kuti naelenganya, ilyo caletwa panshi. . .” [Munyina Branham aikala shilili—Ka.] “Cilya teti cicitepo nangu cimo pa kupingula; ilyo wabo wasanguluka icine cine mu mutima, uwafyalwa cipya cipya ku Mupashi.” Ibukisheni, iyi e nshita ya lukuta yeka ilyo Kristu abikilwe kunse ka lukuta Lwakwe Umwine, pali yonse fye. Twalikwata ifya kulanda ifingi, nomba bushe twalikwata icikwatwa, ici eco tulesosapo. Bushe Kristu mucine cine ali mu lukuta? Cikaba ku bantu abanono nganshi.

<sup>61</sup> Nomba, nomba katutantike imilingu amakumi cinelubali iyakwa Daniele. Nomba limbi kuti nabwekeshapo nakabili

pano; bakashimikila ba Mbila nsuma, nga ta mulesuminishanya ne ci, cili fye bwino. Yalyakanishiwa mu fiputulwa fitatu, nge fyo tulesanga muli Daniele 9. Mu fiputulwa fitatu. Intanshi, iciputulwa ica milungu cinelubali; elyo ica makumi mutanda na ibili, iyo yaba amakumi mutanda na ibili; elyo kabili iciputulwa ica mulungu umo. Yaakanishiwa mu fiputulwa fitatu ifya pusana pusana.

<sup>62</sup> Nomba, ninjakanya pano pa cipampa. Iciputulwa ca kubalilapo; iciputulwa ica cibili; kabili ukulingana no kwiluka kwandi, ku Mbila nsuma, ku Mupashi wa Mushilo, ukutila, inshita ya mpela, Lesa akabwekela nakabili ku ba Yuda.

<sup>63</sup> Nomba, twalishiba, ku Mbila nsuma shonse, ukutila Paulo asambilishe, na bambi, ukutila Lesa akabwekela nakabili ku ba Yuda. Cisuma, kanshi, nga cakutila Ena akabwekela nakabili ku ba Yuda, kuti twacibika shani kunuma mu nshita yakwa Daniele? Tulingile ukucibika muli iyi nshita iya kulekelesha. Kabili ni panuma ya Lukuta lwa Benafyalo ni nshi na luya, pantu Abombela na bena Israele nge nko, ifwe ngo muntu umo umo.

<sup>64</sup> Nomba, ninkwata fimo ifilembelwe pano ifyo ndefwaya ukubelenga kuli imwe ilyo tuleya pantanshi. Nomba:

*...ukutula pa kufuma kwa cebo ku kulenga Yerusalemu...*

Ico, cali ubushiku bwa pa 14 mu March. Nga uuli onse muli imwe alefwaya ukulemba cilya, mu ci Hebere muli no kucisanga cileitwa *N-i-s-a-n-*, *Nisan*, ico cipilibula “March.” Ifunde lyapelwe pa bushiku bwa pa 14 mu March, B.C. 445, ifunde lyalipelwe ukukula, ukukula itempile. Mulecumfwa, nga imwe mwe bantu mwe babelenga Amalembo. Mpaka ilyo yapwishiwe, casendele imyaka amakumi yane na pabula ku kupwisha itempile kabili no musumba, ku kulikula nakabili. Kabili nge fyo Baibele isosele pano, Daniele alelanda, atemwa Malaika kuli Daniele, ukutila:

*...ama linga, kabili yakakulwa mu nshita sha bucushi.*

Kabili fwe bengi ifwe tuleibukisha, ilyo lyakulilwe, balikwete itafwali mu kuboko kumo no lupanga muli kumbi, ku kumona abalwani. “Kabili ikakulwa mu nshita sha bucushi.”

<sup>65</sup> E ico, apa epo nasangile cilya, ukusende nshiku shandi. Nomba, tukwete yabili, yatatu ama calender ayapusana. Nga twabwekela kuli calender iya kale iya fya ntanda, kabili tulesango kutila muli calendar wa Julian mwaba inshiku imyanda itatu, amakumi mutanda na fisano ne nshiku shine mu mwaka. Bena bapenda cilya ku myendele ya Sardis kabili ne ntanda shimbi ishapusana pusana, na fimbipo. Balisangile cilya. Nomba tulesanga, muli calender wa bena Roma uo

tubomfya nomba, inshiku imyanda itatu na makumi mutanda mu mwaka, kuli calender. Lelo mu ya Bwinakristu, nangu calender uwa busesemu, tulesanga ukutila mwaba fye inshiku imyanda itatu na makumi mutanda mu mwaka. Nomba, kuti mwasunguka ifyo ici cimfulunganya caishile.

<sup>66</sup> Nomba, ici kuti nasosa fye ni ne wine ne ulelanda. Ndecetekelo kutila kunuma ilyo takulaba ukonaulwa kwe lyeshi, kunuma mu nshiku shakwa Yobo, na bambipo, ukutila basungile nshita ukupitila muntanda. Kabili tuleumfwa ukutila, atemwa kunuma ilyo ilya nshita tailabako, ukutila isonde lyali ilyaololoka. Kabili ilyo mukubembuka kwa muntu, ku konaulwa kwe sonde, kabili lyaishile sendeka kabili ilyeshi lyalishile, e ico twakwatila umwina ukalamba uwa menshi makasa, kabili na fimbipo, kabili pa mulu ponse na pe samba lye sonde pa isula amenshi makasa. Twalishiba cilya. Kabili isonde talyaba ilya ololoka. Lyaba ilya sendeka. Cilya calilitenkenye ukufuma uko mweshi ne ntanda, uko fyalelelekesha, kabili no kufumishiwa mu cifulo lilya. Atemwa—atemwa, tekuti musunge nshita kuli lyena nakabili, pantu lyaba ilya tundama, lyaba ilya sendekela kunuma. E ico kanshi, tekuti likumane na shilye ntanda pa muku umo wine, pantu lya—lyalifuma mucishilwa kuli shilye ntanda. Muleumfwa? Ndecetekela cilya e fintu caba.

<sup>67</sup> Lyaikala muli ulyo musango. Kabili cilya cilelangisha fye ukutila ici ciputulwa fye ca nshita. Bushe tamulemona? Lesa takwata ifintu ifya fuma mu cishilwa. Acisuminisha fye ukubomba filya fine panshita inono. Kabili ndecetekela mucine cine ukutila cilya cintu cali citilwe.

Kabili muli shi nshiku shakulekelesha e lintu Lesa ali no kusokolola ishi nkama ku lukuta. Tatala ukucicitapo akale. Kabili umulandu Tatala ukucicita, kulengo Lukuta ukulola no kupepa inshita fye yonse, ukwabulo kwishiba ilyo cali no kwisa. Lelo muleibukisha, muli Daniele 12, Atile, “Abamano bakashilimuka mu bwakulekelesha, muli buno ubushiku bwa kulekelesha.” Mwamona? Calipelwe kuli wene.

<sup>68</sup> Umupashi wa mano ulesa mu Lukuta, ukulengo kwishibikwa ku Lukuta, ku busokololo ubwa Mupashi wa Mushilo, ukuletamo Lukuta no kusokolola ubushiku ubo tuleikalamo. Nga filya fine fye Gabriele aishile kuli—kuli Daniele, Umupashi wa Mushilo waisa ku Lukuta mu nshiku shakulekelesha, ku kusokolola ifi fikalamba, ifya shika, ifintu ifyankama. Bushe muleumfwa nomba? [Ulukuta lwatila, “Ameni.”—Ka.]

<sup>69</sup> Nomba, cilya kuti cafumyapo ulyo mwaka wafya ntanda atemwa umwaka wa Julian, calender, mwamona, umwaka wa masonic, pantu isonde lyali sendeka. Bonse twalishiba cilya, ukufuma mu kusoma ku sukulu. Kabili lyali fuma mucishilwa, e ico kanshi shena, shilye ntanda, te kuti shipite mu cishilwa ce

sonde pa nshita imo ine. E ico kanshi, calendar ya bena Roma yalilubana, nayo, pantu tekuti musankanye pamo inshiku. Kuli fye ifintu ifingi nganshi ifyo ninga sosa pano pene. Cilya tulesango kutila, nangu cifyalilwa cine, cilatusambilisha ukutula kwaba fye inshiku amakumi yatatu mu mwaka.

<sup>70</sup> Nomba, katubule Ukusokolola umo umo tulingile ukwisapitulukamo uku lubali mu nshiku ishaha ba kasesema babili. Baibele itila, “Baseseme inshiku ikana limo ne myanda ibili na makumi mutanda.” Nomba, buleni calendar iya fya ntanda, kuti yalufya ici ukutali nganshi ukuba imyaka itatu na hafu wa mwaka. Kabili buleni calendar wa ba Roma uo twakwata ilelo, kuti wa cilufya ukutali nganshi. Lelo buleni calender wa busesemo, kabili mwaba fye filya fine fye inshiku ikana limo ne myanda ibili na makumi mutanda, mu nshiku amakumi yatatu mu mwenshi. Mwamona?

<sup>71</sup> Twalikwata inshiku amakumi yatatu mu myeshi imo, amakumi yatatu na umo muli imbi, amakumi na cine konse konse muli imo. Mwamona, bonse ifwe twalifulunganishiwa. Lelo Lesa taikwata iya pilingana, pa mulu na panshi, kunuma na kuntanshi. Alailenga yonse ukuba fye cimo cine. Ee, mukwai. Filya fine iyalingana, inshiku amakumi yatatu mu mweshi; te makumi yatatu na umo, elyo amakumi yatatu, icintu cimbi. Mwamona? Lelo cilya calicitilwe mu bwikashi ubukalamba ubwakwa Lesa, ku kulenga Ulukuta ukulola no kupepa, ukubo lwa iteyanya, ukukwata ifya kufwala fyenu ifya sambwa mu Mulopa uwa Mwana wa Mpanga. Lelo, owe, muli shi nshiku shakulekelesha, Alilaile! Uh-huh. Nomba tulemona apo tubebele. Nomba, ibukisheni, ipange, ipange line line, kucite ci.

<sup>72</sup> Nomba, nga kwaliko cinelubali...Lolekesheni, kuli fye filya fine inshiku amakumi yane na pabula...imyaka amakumi yane na pabula, ntile, mu nshita ya ku kula kwe tempile. Ba cinelubali, yaba imilungu cinelubali iya busesemo, imilungu cinelubali, pantu kuli milungu cinelubali iya lingilwa kwi tempile, ku kululula itempile. Kabili yakulilwe mu myaka fye amakumi yane na pa bula. Nomba natukwata ubupilibulo ubwa nshita ya milungu, pantu nga Baibele yatile, Malaika atile, casendele imilungu cinelubali mpaka ukukula kwe tempile. Kabili cali fye imyaka amakumi yane na pabula ukukula itempile, ukufuma-ukufuma pa March 14 mpaka B.C. 5-538. Mpaka itempile lyali kulilwe nakabili, kabili imisebo yalikulilwe nakabili, imyaka amakumi yane na pabula filya fine fye. E ico, ni cinshi ico tulekwata? Cinshi ico tulekwata? Pantu, nga cakutula imilungu cinelubali cipilibula imyaka amakumi yane na pabula, kanshi umulungu umo caba imyaka cinelubali. Kabili cinelubali mikula na cinelubali fiba amakumi yane na pabula. Cilya ni filya fine. Mwacimona ico.

<sup>73</sup> E ico nomba takuli ukwelenganya palwa cena. Natwishiba nomba ukutula cila mulungu wapilibwile imyaka cinelubali.



Bushe mwacumfwa? Ka tucisose capamo. [Munyina Branham no lukuta balandila pamo—Ka.] “Umulungu umu caba imyaka cinelubali.” Nomba natucishiba. Umulungu umu caba imyaka cinelubali.

<sup>74</sup> Apa tuli pano pene fye, umulungu wakubalilapo. [Munyina Branham alesontelela pa bulondoloshi ubuli pa cipampa—Ka.] Imyaka amakumi yane na pa bula ukukula nakabili itempile. Nomba, uyu mushilwa apa pa mulu wimininako inko iya ba Yuda ilyo uleya ulecliluka. Iyi ni nshita fye. Kabili ilyo waisa panshi apa, ni nshi wafuma mu nko iyaba Yuda, ukuya mu nshita iya Benafyalo. Elyo uleya pa mulu nakabili no ku kumanya Israele, kabili uletwalilila.

<sup>75</sup> Nomba, Abenafyalo tabapelwe nshita ili yonse. Asosele fye, “Inshita iya Benafyalo.” Kabili tulesango kutila, nangula ni Yesu tabapele nshita. Pantu tulesanga ukuti pano, muli Luka 21:24, Atile, “Bakanyantaula Yerusalemu mpaka Abenafyalo...” Lekeni mbelenge cilya. Ndecibelenga fye ukupitila fye mukwibukisha. Kanjibelenge, pantu ili no kuba pa tepu iyi, kabili tulefwaya tube abashininkisha pakuti tuyomfwikishe bwino. Cisuma, nga mulefwaya ukupilibula pamo na ine, muli Luka Washila 21:24. Nacisome ci bwino bwino, mu busuma bonse ubo ninga cita.

*Kabili bakawa ku kanwa ka lupanga, no kutwalwa muli bunkole. . .*

Nani Uo alelandapo? Aba Yuda. Cilya cali ukonaulwa kwe tempile, mu A.D. 70.

*. . . no kutwalwa muli bunkole mu nko shonse: . . .*

Nomba ibukisheni, tacali fye mulya mu Babylon, tacali fye kulya mu Rome, lelo ku “nko shonse.” Kulya eko umu Yuda asangwa ilelo, “inko shonse.”

*. . . na Yerusalemu ukabo wanyantwapo ku Benafyalo, ikasuke aifishiwapo inshita ya Benafyalo.*

<sup>76</sup> Kanshi, kwaliba inshita iyapelwa, lelo tapali nangu umu uwaishiba ilyo ikaba. Mwamona? Caba ni nkama, mwamona, inshita ya Benafyalo. Lelo, aba Yuda. . . Kanshi, tekuti tulande nshita ku fyo Lukuta, nga cakutula Lwali bwekela kunuma nangula limbi Luleya pantanshi, atemwa fintu Lulecita. Tekuti mulande ukupitila kuli cilya. Lelo, lolekesheni ku ba Yuda, ilya e calender ya nshita. Bushe mulecimona? Lesa abapele fye ubushiku, ora, ne nshita, lelo Tatalile ku Benafyalo. Alicitile ku ba Yuda, e ico lekeni tulolekeshe aba Yuda, elyo tuli no kumona pantu tubelele.

<sup>77</sup> Nomba, nomba, imilungu amakumi cinelubali yali imyaka amakumi yane na pabula. Nomba natucumfwikisha bwino nomba, ukutula umulungu umu waba—umulungu umu waba imyaka cinelubali; umulungu umu, imyaka cinelubali.

<sup>78</sup> Nomba twalyebwa, “Ukutula apo icebo caishile...” Nomba, apa epo ubwafya bwishila. Nomba twalyebwa:

*...ukutula pakufuma kwa cebo ku ku kululula umusumba ukufika kuli Mesaya (kabili Mesaya ali ni Kristu, mucine) ku kaba imilungu cinelubali, kabili ba cinelubali amakumi mutanda ne milungu ibili: (Ukupanga imilungu amakumi mutanda na pabula)...*

Mwamona? Cisuma. Kabili cinelubali mikula amakumi mutanda na pa bula cipanga imyaka imyanda iine na makumi cine konse konse na itatu. Nomba, mulelemba? Nga mulefwaya ine ukuti nje kuli yena nakabili, ndi no kuba ne nsansa ukucite co.

<sup>79</sup> Nomba twalyebwa, “Ukutula pa kufuma kwa cebo ukukula nakabili umusumba, ukufika kuli Mesaya, kukaba ba cinelubali,” (cinelubali, ilya eya kubalilapo—iyakubalilapo, apa pene) “imilungu amakumi cinelubali, na makumi mutanda na ibili,” cilepanga, amakumi mutanda na fibili kabili na cinelubali fyaba amakumi mutanda na pabula, imilungu amakumi mutanda na pabula. Cinelubali mikula amakumi mutanda na cinelubali kuti capanga imyaka imyanda iine na makumi cine konse konse na itatu. E ico kansi, mpaka Mesaya...Nomba tuleisa kuli ici ciputulwa *apa*. Mpaka Mesaya, kulingile ukuba imyaka imyanda ine na makumi cine konse konse na itatu, imyaka imyanda ine na makumi cine konse konse na itatu.

<sup>80</sup> Nomba, nomba, Yesu, Mesaya, aile mukati ka musumba wa Yerusalemu, uwacimfya, nanina pali punda wa buta, pa Palm Sunday, April 2, A.D. 30. Yesu aingile mu Yerusalemu pa Palm Sunday, A.D. 30. Kabili nomba, nomba, ukufuma B.C. 445 ukushinta A.D. 30, yaba fye imyaka imyanda ine na makumi cinelubali na isano.

<sup>81</sup> Lelo, nge fyo tumwene kale, ukutila imilungu amakumi mutanda na pabula yapanga imyaka imyanda ine na makumi cine konse konse na itatu. Nomba, palya epo bwafya bwishila, palya pene. Mwamona? Tukwete fye, no kulangilila kwa Baibele pano, inshita, imyaka fye imyanda ine na makumi cinelubali na fisano. Kabili, mucituntulu, yaba imyaka imyanda ine na makumi cine konse konse na itatu, ubupusano bwa myaka cine konse konse.

<sup>82</sup> Nomba, Lesa tekuti acilenge cifulwe. Nga cakutila Asosele cali no kuba inshiku ishabe fi, ninshi ni nshiku isho shine. Nga Asoso kuti shikabe fi, shikabe fyo fine. E ico ni cinshi ico tuli no kucita? Nomba, B.C. 475 ukushinta A.D. 30, yabe myaka ya Julian atemwa ifya kutamba intanda, iyo iyaba imyanda itatu na makumi mutanda na isano no bushiku ubwalenga cine mu—muli cila imo. Lelo ilyo twacefyako shilye nshiku kuli calender wesu uwa busesemo...

<sup>83</sup> Nomba kanjimine pano pene fye pali miniti. Pakutila mwingeshiba ukwabulo ukwitwishika nangu panono, tekuti nsende cilya icifulo nangu cimo. Kuti na cipisha mu Malembo yonse no kushininkisha kuli imwe ukutila inshiku cinelubali ni ilya cinelubali, umulungu umo caba—caba imyaka cinelubali, muli Baibele. Nacicilangisha fye uku lubali, mu Kusokolola icipandwa ca 13, atemwa icipandwa ca 11 kabili na vesi ya 3. Balya bakasesema bakesa sesema ikana limo ne myanda ibili na makumi mutanda, mukati ka mulungu uwa kulekelesha uwaba Yuda, elyo bakaputulwako kabili na Armageddon ikatampa. Kanshi nga cilya cili filya, ici cili apa nakabili, caba filya fine inshiku amakumi yatatu mu mweshi. Mwamona? Kanshi, tacili—tacili nakabili inshiku amakumi yatatu na umo kabili inshiku amakumi yabili na cine konse konse, kabili na fimbipo. Caba fye filya fine inshiku amakumi yatatu mu mweshi, cila nshita.

<sup>84</sup> Calender wesu uwa busesemo aletuleta ku nshiku imyanda itatu na makumi mutanda, nge fyo tulebomfya nomba mu Malembo. Tukwete fye filya fine imyanda ine na makumi cine konse konse na itatu. Ici pano, imyanda ine na makumi cine konse konse na itatu. Apa natukwata filya fine fye icishininkisho ica busesemo, cena cishinka fye. Pantu, ukutula pa nshita iya kuya mu kukula itempile, mpaka mukonaula, ilyo bakene Kristu kabili no Kumwipaya mu A.D. 33, ilyo Kristu aipaiwe, caishileba filya fine imyaka imyanda ine na makumi cine konse konse na itatu.

Nomba, ukutula ilyo icebo capelwe ukukula Yerusalemu nakabili, kwalingilwe imilungu cinelubali, ico capilibwile imyaka amakumi yane na pa bula. Kabili imyaka amakumi yane na pabula yaishile fikilishiwa fye filya fine. Cisuma, ukutula mukululula itempile mpaka kuli Mesaya, cali imyaka imyanda ine na makumi yatatu na cine konse konse. E ico, imyanda ine na fita- . . . imyaka imyanda ine na makumi yatatu na fine. Kabili imyanda ine na makumi yatatu na fine (mikula), amakumi yane na pabula, fipanga filya fine fye imyaka imyanda ine na makumi cine konse konse na itatu. Caishile fika fye filya fine, filya fine pa bushiku, ukufuma ubushiku no bushiku. Amen! Mwacimone co.

<sup>85</sup> “Mesaya Cilongoshi akesa.” Mwamona? Cinelubali mikula amakumi mutanda na pabula fyaba imyanda ine na fita- . . . kabili—kabili imyaka amakumi cine konse konse na fine. Filya fine fye, caishile fika fye palya pene. E ico, kanshi, twalishiba bwino bwino, twalishiba filya fine fye, ukutila yalya Amalembo yalilungama. Ici cili apa. Lelo, mulemona, ifi fyonse . . .

<sup>86</sup> Ilyo Lesa akwete sonde ilya kale kabili aishile lyonaula ku menshi, no kupilibula inshiku shafya ntanda; elyo kabili

ukuleka AbenaRoma ukwisamo no kupanga calender yabo, iyo ilangisha no kucilila, kabili na fimbipo. Kabili ndemona, ukutila, nangula ni mu encyclopedia umo na lebelenga.

<sup>87</sup> Kansose, muli uyu musango, Munyina Kenny Collins, bushe ali mucikulwa muno lucelo, Kenneth Collins? Nawishiba ilyo wantumine umwina ukalamba uwa encyclopedia? Uleibukisha cilya? Ilyo wantumine kulya lubali mupepi fye no kwisula motoka kuli yena. Natontonkenye, “Ni finshi mwi sonde ushasambilila nga ine e nga cita na fyonse filya?” Nawishiba, Shikulu alekutungulula, Kenny. Mulya emo nafumishe ilyashi, mulya mwine fye muli ilya encyclopedia iyakale, “inshita,” kabili nalesoma. Kabili Becky ala yabomfya ku sukulu uko asambilila. Ninjakwata mulya nsomena, icipinda candi ica fikope fya nama pe samba. Kabili twalile panshi palya no kulisenda, kabili mulya twalifwaile, no kwisanga, filya fine, ukupita mu ma calender yonse ne nshita ifyo ifya tala ukubapo. Mwamona? E ico, twalicisanga.

<sup>88</sup> Ici cili apa, filya fine fye, imyaka ine na makumi cine konse konse na itatu. Ukutula pa kufuma kwa cebo ku kukula i—kukula icikulwa, mpaka inshita iya Cilongoshi Mesaya bamukene, cipanga fye filya fine imyaka imyanda ine na makumi cine konse konse na itatu, kuli calender.

<sup>89</sup> Nomba mulemona, ifwe tulebomfya iyi calender imo ine apa pene. Pantu, nga cakutila Lesa abomfeshe iyi calender apa, kanshi alingile ukuibomfya inshita fye yonse muli Baibele. Bushe co cishinka? [Ulukuta lwatila, “Ameni.”—Ka.] Lesa tapilibuka. E ico, nge milungu cinelubali yali imyaka amakumi yane na pabula, imilungu cinelubali nakabili yaba imyaka amakumi yane na pabula. Umulungu umo waba imyaka cinelubali, mwamona, e ico cilecilenga fye ukuba icapwililika. Kabili nga cafikilishiwe ilya nshita filya fine fye, cikafikilishiwa filya fine fye nakabili. Ameni! Owe, mwe! Cilya cilelenga ine ukusunkanishiwa. Owe, na—nalitemwa—nalitemwa ukwishiba ifyo ndesosapo. Na—na—nalitemwa.

Pantu, nge fyo umuntu umukote atile, kulya lubali mu Kentucky, kuli ine, atile, “Nalitemwa ukumfwa umo alesosa, uyo waishiba ifyo alesosapo.”

Natile, “Na ine, nalitemwa.”

Atile, “Ubo e bwafya bwine na imwe bakashimikila, tamwaishiba ifyo musosapo.”

<sup>90</sup> “Cisuma,” natile, “Ndetasha pa nsoselo yobe, lelo kwaliba ifintu fimo ifyo twaishiba pafyo tulesosapo.” Uh-huh. Cilya cishinka. Nalishiba ukutila nalifyalwa cipya cipya. Nalishiba ukutila nalifuma mu mfwa ukwingila mu Mweo. Nalishiba kwali ba Lesa, pantu nalilanda kuli Wene.

Nalimulengele Wene ukulandila ukupitila muli ine, no kulanda na ine, kabili no kusosa kuli bambi, kabili no kunjeba

pali bambi. Kabili nalishiba ukutila Wene ni Lesa. Cilya cishinka. Alicitile bwino nganshi ukwika kabili no kuleka ine nkopwe icikope pamo Nankwe, uko isonde lya science te kuti lici kane. Kabili ndapilibula mu Malembo no kumona cilya caba fye filya fine ku kufikilisha ino nshita ya lukuta, filya fine fye e cacitika, pakutila ningshiba ukutila tuli pano. Ameni.

<sup>91</sup> Nomba, limbi tekuti tube abasambilila. Limbi tekuti tulemoneka nga bantu abamoneka bwino, ne fintu nga filya. Limbi tekuti tube abacindama, lelo twalishiba Lesa. Twalimwishiba Wene pantu kwaliba Mupashi wa Mushilo, mwamona, kabili wene upashanya ku Cebo ne Cebo ukupitila mu Malembo, lyena twalishibo kutila cena cishinka. Tuleikala mu nshiku sha kulekelesha.

<sup>92</sup> Nomba, palya, ibukisheni nomba, ukutila, uyu mwakwa wa busesemo, uwa nshiku imyanda itatu na makumi mutanda mu mwaka. Lolekesheni kuli fyonse ifyashala. Icifyalilwa, nga cakutila bamo imwe mwe bantu kuti mwaumfwa, nangula ni ku banakashi, na bambipo. Mwamona? Amakumi yatatu, inshiku amakumi yatatu, cilolekesheni fye cena—caba... Ifya cifyalilwa fyonse fyatantikwa muli ulyo musango. Mwamona? Te makumi yatatu na cimo, amakumi yatatu, amakumi yabili na cine konse konse, atemwa icintu cimbi. Caba filya fine inshiku amakumi yatatu. Kuli cila mwaka, ilya e calender ya busesemo, filya fine fye imyaka imyanda ine na makumi cine konse konse na itatu.

<sup>93</sup> Apa natukwata icishininkisho icine cine ica busesemo, imyaka imyanda ine na—na makumi yane na fisano, pakubala, caciba fye icalungama filya fine. Nomba, fyonse filya fyasesemwe ukwisa fikilishiwa. Kabili ilya imilungu amakumi cinelubali tayatalile ukucitika lilya, e ico yashililwe ku nshiku sha kulekelesha nomba.

<sup>94</sup> Nomba, ba munyinane ba Pentecostal; nomba, ba munyinane ba Nte shakwa Yehoba; bushe muleiluka? Bushe mwalishiba apo balya amakana umwanda umo na makana amakumi yane na makana yane bamonekele? Bushe mwalishiba uko ifisungusho ifikalamba ifya mu Kusokolola fyamonekele? Mulya mu nshita ya ba Yuda, te mu yesu. Tamwaba nangu cimo ica lembwa mwena, kano fye Ulukuta ukubo lwa iteyanya no kufumapo. Cine, na maka yakwa Lesa, tulacita ifisungusho ne fyakufwaya fwaya. Twalishiba cilya. Lelo icintu icituntulu cabelele kuno ku ba Yuda; ndepilibula, icituntulu, amaka ayalebomba, ukubomba kwa fisungusho. Balya bane...

<sup>95</sup> Balya amakana umwanda umo na makana amakumi yane na makana yane tabamoneka mulya. Baba kulya... Tabamonekela mucipandwa ca 3. Baba mulya mu Malembo, kuntanshi. Kabili nomba tulemona ukutila ifi fyonse fintu fyali no kucitika, fyali muli iyi nshita iya mulungu uwalenga

amakumi cinelubali, umulungu wa kulekelesha. Nomba, nga cakutila balikwete kale imilungu amakumi mutanda na pabula, kabili balikele filya fine umusango Lesa asosele ukutula bakekalilamo, kabili cacitike fye filya fine umusango Lesa asosele cikacitikilamo, kanshi kwalibako umulungu naumbi uwalaiwa ku ba Yuda. Nomba, ba munyinanane, iteyanyeni fye. Mwamona? Mwamona? Umfweni ifyo twapalama. Umulungu uwakulekelesha, cinelubali, umwaka uwa cinelubali.

<sup>96</sup> Nomba, bushe umuntu onse aleumfwa mpaka apa, nga kuti mwacita? Umuntu onse aleumfwa mpaka apa, cilya cabe capwililika Icine. Cena ni Baibele. Cena myaka ya busesemo.

<sup>97</sup> Nomba tuleisa apa, kabili twaisa basanga apa ku kukana Mesaya, mwamona, ukutula i...mpaka ku kukana Mesaya, umulungu wakulekelesha.

<sup>98</sup> Nomba, ndefwaya ukwiminina fye apa pene pa kashita fye no kulondolola ici. Ukutula, ilyo bakene Mesaya, lilya e lintu bena, mucine, bakene Yesu nga Kapususha, no ku Mutanika. Ibukisheni uku lubali ifyo Baibele yasosa, “Kabili Wene akaputulwako, lelo te pa Lwakwe, Mesaya, Cilongoshi.” Nomba tontonkanyeni ifyo bulyo busesemo bwaba mupepi ukufikilishiwa. Ndefwaya ici cingile muli imwe. Cilya, nga cakutila bulyo busesemo bwaishile fikilishiwa filya fine pa bushiku, filya fine pa nshita, kabili filya fine mu musango wasoselwemo ukutula bukaba; iyi imbi cinelubali, uyu umu uwa milungu cinelubali uwashalako...cinelubali wa myaka umu, ntile, (inshiku cinelubali: imyaka cinelubali), ili no kwisa fikilishiwa filya fine ukulingana na Malembo.

<sup>99</sup> Nomba ibukisheni, Aliputwilweko, Mesaya. Aba Yuda, Lesa alilekele ukubombela nabo. Tabaile pantanshi nakabili. Elyo baishile salanganishiwa ku Bufumu bwa bena Roma. Kabili, elyo, nga mwalolekesha pa cikope candi apa, ndefwaya imwe mu bule ici nomba no kucilenga. Mumone apa pantu nabikile ulupanda? Palya epo ba mukene. Lelo inshita yalitantalisho panono fye pantanshi pali cilya, mwanona. Cinshi? Makumi yatatu, amakumi yane, amakumi yasano, amakumi mutanda, amakumi cinelubali. Panuma ya myaka amakumi yane, Tito, cilolo uwa bena Roma, aonawile Israele, Yerusalemu, no kusalanganya abantu mwi sonde lyonse. Mulemona, Tito, panuma ya myaka amakumi yane. E ico, mucine cine, inshita ya ba Yuda yatantalisho mpaka ukupwisha...

<sup>100</sup> Lesa talebombela kuli bena. Abombele fye kuli bena mpaka ilyo bakene Kristu. Elyo lintu batanike Kristu, balibilikishe, “Lekeni Umulopa Wakwe ube pali ifwe na bana besu,” kabili waba pali bena ukutula lilya. Lelo ilyo tabalasalanganishiwa...Umfweni! Owe, munyina! Ilyo tabasalanganishiwa isonde lyonse, casendele Lesa nalimo

imyaka amakumi yane kukonaula itempile no kubasalanganya mwi sonde lyonse. Lelo Lesa alifililwe ukubomba kuli bena nakabili. Lesa alifililwe ukubomba kuli bena nakabili.

Aile mukubombela ku Benafyalo. Mwalishiba cilya, mulecumfwa nomba? Nomba, pano twatendeka inshita sha nkuta, inshita ya Benafyalo, Lesa alitaluka ku ba Yuda.

<sup>101</sup> Nomba, munyinane minshoni, cilya cali ku—ku—ku ba Yuda, munyinane umusuma uuli muno pa cifulo cimo. Apa epo ndefwaya iwe wishibe no kumfwikisha. Mwamona, Lesa alilekele ukubombela ku ba Yuda palya pene, pantu Lesa lyonse abomba kuli Israele nge nko. Twalishiba cilya Israele ni nko. Abenafyalo baba umuntu, kabili Aishile senda umuntu ukufuma ku Benafyalo, uwa kwi Shina Lyakwe. Twalaisa twise kuli cilya mu ma miniti ayanono.

<sup>102</sup> Lelo nomba, muli inshi nshita sha nkuta cinelubali isho twapitamo, mu nshita sha Benafyalo, ukutula mu kutanikwa kwa kwa Kristu mpaka ku mpela ya nshita sha nkuta. Nomba natukwata cilya. Twalipita muli cilya, monse fye. Nomba tuleisa ku cifulo uko twingesa muli ici, ukuya mu Fikakatikilo Cinelubali, Inweno Cinelubali, Amapenga Cinelubali, kabili na fyonse fye filya, no kufibika capamo; fyonse ukucitika ku ba Yuda, kabili ubupingushi bwakwa Lesa ku bantu abakaba pe sonde. Kabili nabashalako . . .

<sup>103</sup> Ibukisheni, muli iyi nshita ikalamba iya kucushiwa, kukaba imintapendwa iya Benafyalo abakafwila muli cilya. Ulya nabwanga uwakanwa, ulya—ulya uwashalako uwa bufyashi bwa mwanakashi, na cisungu uwalala, wene akesa pita muli cilya. Caba—caba fye palwalala nge fyo iyi milungu amakumi cinelubali yaba; ukuba fye palwalala. Kabili bakapita muli cena. E ico, nga tamukwete Umupashi wa Mushilo, mulingile ukwisa kuli Wene mukwangufyanya fye nge fyo mwinga cita. Tuli ku mpela ya nshita.

<sup>104</sup> Nomba moneni, inshita sha nkuta cinelubali. Nomba, nshilingile ukuya muli shena, pantu twalishikwata pa tepu, kabili shilembwa mu mabuku na fyonse. Ilya, ilya yali ni nshita iyo Lesa tatalile ukusosa ukutila kukabe nshiku sha ifi, ama ora aya ifi, atemwa imyaka iya ifi; Tatalile ukusosa icili conse. Atile, “Mpaka inshita ya Benafyalo ikafishiwepo.” Atile, “Mpaka!” Ifibumba fikanyataulwa mpaka Lesa akaleke ukubombela ku Benafyalo.

<sup>105</sup> Nomba, tulesango kutila, ukutila mukati ka ishi nshita, twalikwete Umupashi wa Mushilo ukwingilamo. Elyo kabili Lesa, kunuma mu ntendekelo, atendeke ukulalanda lilya, pa kukanwa kwa kwa Kristu, Lesa alangishe Yohane cilya cine icali no kucitika mu nshita ya kuteka kwa Benafyalo. Nomba, moneni, tatwakwata inshita ili yonse iya pelwa, nga ba Yuda, lelo twalikwata icishibilo. Twalikwata i—twalikwata icipampa

cakwishibishako. Cisuma, Lesa acitile na ba Yuda filya fine fye ifyo Asosele ali no kwisa cita muli ilye myaka amakumi mutanda na pabula, atemwa, cali imyaka imyanda ine na makumi cine konse konse na itatu, lelo imilungu amakumi mutanda na pabula. Kabili umulungu umo walisholeko, umulungu umo ucili walilingilwa.

<sup>106</sup> Nomba, tekuti tucibike *umu*, pantu aba Benafyalo, Ulukuta. Nomba, nibanga abaleumfwa ici? [Ulukuta lwatila, “Ameni.”—Ka.] Nomba, ici ni mu Kusokolola, ukutendeka ne cipandwa ca 1, mpaka icipandwa ca 3 ciletuleta mpaka mu Laodikea. Nomba, tulemona bwino bwino ifyo kutila cali fye conse Ulukuta, Ulukuta lwe sonde lwine. Lesa tatalile ukwingishamo aba bembu, acitile fye...kano fye alefwaya ukupusushiwa. Lelo, incende ya Lukuta yali fye yonse iya buta; elyo kwalishile abenaNikola abo bafwaile ukupanga akabungwe. Abakankala baingile muli lwena. Ici cali ni ku Nicaea, Rome, ilyo bakwete Akabungwe ka Nicene. Kabili ni cinshi ico bali no kucita? Bali bungenye ulukuta, elyo batendeki ukucusha Abenakristu. Elyo, mu nshita ya Lukuta lumbi ulwa konkelepo, bwali fye mupepi, UbwinaKristu, mu musango wa lubatisho lwa Mupashi wa Mushilo, lonse lwalifumishiwepo.

<sup>107</sup> Lelo nomba, cilya imwe mwe bantu mwalishiba, ukuti naile kunuma no kusende lyashi ilya kale, ba *Nicene Fathers*, kabili ba *Pre-Nicene Fathers*, kabili na malyashi yonse aya lukuta, kabili ne fyalembwa ifya mu nshita sha kale sana ifyo ine ninga sanga, kabili fyonse muli fyena fyashininkishe kuli imwe ukutula Ulukuta ulo Lesa alelandapo tacali lulyo lukuta ulwa bunganikwa ulwa Katolika atemwa te kabungwe akali konse. Lesa alelandapo, kabili balya bonse abalumbukwa abakalamba aba ilya nshita, bali abaume abasambilishe pa lubatisho lwa Mupashi wa Mushilo, ulubatisho mwi Shina ilyakwa Yesu Kristu, kabili ukwisa ukwa Mupashi wakwa Lesa, kabili—kabili ukulandila mundimi, no kwilula kwa ndimi, no kundapa, ne fisungusho, ne fishibilo. Filya efyo Lesa apele. Tekuti Apilibule amano Yakwe, ukusosa, “Cisuma, ili e lyano Lyandi ilya Lukuta, Ulukuta lwa Batumwa; nomba ilyano Lyandi ku ba Lukuta ulukankala.” Lesa tapilibuka! Wene ucili Mupashi wa Mushilo.

<sup>108</sup> Kabili tulelolekesha no kucileta, lyena, ilyo twamona icifyalilwa cakwa Lesa kabili ne fyo wene...elyo kabili ukuleta Amalemo Yakwe. Elyo kabili ukubula i—ilyashi lya kale ilyo licilangisha filya fine fye ukufikilishiwa na ku mpela; filya fine pa bushiku, pa nshita, ku fintu fyonse ifyo Lesa asosele muli Yohane, fyali no kwisa fikilishiwa, fyacitike kuli ilya nshita iya Benafyalo.

<sup>109</sup> Nomba, tuleisanga fwe bene, ukwabulo kutwishika nangu panono, mu Nshita ya Laodikea. Twalishiba twaliba. Twaliso



kufuma mu Nshita ya Lutheran; twaliso kufuma mu nshita yakwa Wesley; nomba twaba mu Nshita ya Laodikea, inshita ya kulekelesha. Kabili tuleiluka ukutula cila imo iya shilye nkuta shalikwete inkombe. Twaishile sanga cilya. Intanda cinelubali mu kuboko Kwakwe, ico cali Imipashi cinelubali iyo yafumine kuli Lesa. Cila lumo lwalikwete inkombe. Kabili twaishileya kunuma no kusango kuti, ukupitila muli Baibebe, ifyo icifyalilwa ca ilye nkombe cali no kuba, ifyo cifyalilwa ilye nkombe yali no kukwata. Kabili twaishile senda umwaume mwi lyashi lya kale, uyo wakwete cilye cifyalilwa. Elyo kabili ilyo twasango kutila ulyo mwaume mwi lyashi lya kale, ulyo wakwete cilye cifyalilwa, twaishile sanga ukutula ali ni nkombe kuli ilye nshita ya lukuta. Elyo twaishile sanga ifyo Mupashi wali, kabili nefyo ulyo mwaume acitile. Kabili twaishile sango kutila ali umuntu uwaisushiwa na Mupashi wa Mushilo uwashila, Uwashila Irenaeus, kabili na bonse fye balya bambi abashala, kabili—kabili Uwashila Columba, kabili na balya bonse abaume abaisushiwa na Mupashi. Kabili twalishiba cilya, ukupitila mu Malembo, ukutula ulyo musango uwa ulyo Mupashi wali no kuba pa mwaume wa musango filya pali ilya ine nshita. Cilya icili palya, e ico tekuti cibe icilubo. Ameni! Ubukata kuli Lesa! Cilya cili fye. . .

<sup>110</sup> Nshaishiba, munyina. Cilya cilacita ifingi kuli ine ukucila icili conse ico naishiba, mwamona, pantu cena Cebo cakwa Lesa ukuilandila Icine. Ilyo naumfwa Lesa asosa icintu cimo, ntila, “Ameni! Cilya cine. Cilya cishinka.” Mwamona? Cilya cilacipwishisha. Cena ni nshi capwa. “Les aefyo asosa.” Cilya, e cibomba.

Cisuma, Les aasele ukutula cilya cali no kucitika muli ulyo musango, kabili tulecisanga mwi lyashi lyakale kabili na mu Malembo. Twalabelenga pali iyi nshita ya lukuta, ifyo ili no kucita, ifyo fili no kwisa citika, ni nkombe ya musango shani yali no kuba kuli ilya nshita ya lukuta. “Ku—kuli malaika wa lukuta lwa Laodikea. Kuli malaika wa lukuta lwa Sade, Tuatira,” ishi shonse isha pusana pusana. Kabili tulabwekela mwilyashi lya kale kabili no kusanga i—inkombe iya lulyo lukuta, kabili twaishile sanga ifyo wene ali. E ico kanshi twaishile cilenga, no kubika amashina mwisamba lya ciko, kabili balya bali palya. Mwamona, twalishiba cilya caishile fikilishiwa fye filya fine.

<sup>111</sup> Nomba, kabili twalishiba ukutula Lesa ali, lyonse ali, kabili lyonse aba, kabili uwakukanya bukapepa ubwa bunganishiwa. Ee, mukwai. Alicisosele. “Abenanikola, ifyo napata!” *Nikao* cipilibula “ukucimfya icilongano.” *Icilongano* ni, icilongano caba, “e lukuta, umubili.” *Nikao* cipilibula “ukucimfya, ukulwisha,” mu mashiwi yambi, “ukupanga umuntu uwa mushilo, umuntu umo uwacila pa mubiye.”

Ifwe bonse tuli bana. Twakwata Imfumu imo, ulya ni Lesa. Twalikwata Umo Uwamushilo, naulya ni Lesa. Ameni! Kabili Wene ali mukati kesu, mu musango wa Mupashi wa Mushilo. Ulya e wa Mushilo.

<sup>112</sup> Nomba, twaisa fika uku mpaka tuli abashininkisha nganshi ukutula ukupita mu nshita ya—ya ci Yuda natuikwata ilya imilungu amakumi mutanda na pabula filya fine, kwi lyashi lya kale, kuli calender, ku mwaka wakwa Lesa uwa busesemo, ukuleta ilyashi lya kale ilya calender wa busesemo, ukufuma mu Cipingo ca Kale ukwisa ku Cipya, kabili nokulangisha caba fye filya fine umusango umu wine. Mwamona?

Nomba natukwata ulukuta lwa Benafyalo ukufuma ku ntendekelo, ukwisa ku bushiku bwa kulekelesha, kabili twalishiba tuleikala mu bushiku bwa kulekelesha. [Munyina Branham akonkweshe pa cintamba imiku iingi—Ka.] Ameni! Muleumfwa? [Ulukuta lwa tila, “Ameni.”]...?... [Munyina Branham akonkonsha pa cintamba umuku umu.] Nomba, kanshi, nga tuleikala muli ubu bushiku bwa kulekelesha, ku mpela ya iyi nshita, lyena nipesa apo tulebelele?

<sup>113</sup> Moneni, ukuya fye kunuma kuno, mulemona uyu mushilwa ulengelwe *umu* mukati, uko Lesa abombele ku ba Yuda... Atemwa, tatalile ukubomba ku ba Yuda, ca Musendele inshita itali sana ukubabula. Ca Musendele imyaka amakumi yane ku kubabula mu mibele iyo iyakutula Wene nga ali bonawile, ku nko shonse. Monse fye, mu nshiku sha Benafyalo, Alibasendele mu mibele lintu Talalenga Icebo Cakwe ukwisa fikilishiwa. Mwamona ifyo ndepilibula? [Ulukuta, “Ameni!”—Ka.] Bonse abaleumfwa ici, soseni, “Ameni!” [“Ameni!”] Mwamona, ndefwaya ukuti mbe uwashininkisha ukutula na mumfwe ci.

<sup>114</sup> Nomba cinshi ica citike? Lolekesheni apa pa mulu apa ulu lukuta ulwa nshita ya kulekelesha. Moneni uku kutantalisha panono? Inshiku sha Benafyalo shileya mukupwa. Kabili pa myaka amakumi yane iyapitapo, aba Yuda baba abakubwelela ku Yerusalemu, ukubwelelamo ku mpanga ya kumwabo. Aleluya! Mwamona apo tubebele? Casendele imyaka amakumi yane, ukutula ukuputulwa kwa kwa Mesaya, mpaka Tito aonawile itempile no kusalanganya aba Yuda. Cili myaka na imbi amakumi yane iyo Lesa akoseshe mitima iya ba Farao aba misango misango mu ncende fye yonse, no kwensha aba Yuda ukubwekela mu mpanga ya kumwabo. Lelo ilelo balibwekela mu mpanga ya kumwabo nakabili, kabili Ulukuta luli ku mpela. Ameni! [Munyina Branham aikala shilili—Ka.] Owe, nde—nde—ndeesha fye ukubelenga; tekuti.

<sup>115</sup> Moneni, aba Yuda bali mumpanga yabo, kabili bali balebwelelamo. Nga mwabula icitabo ca *Decline Of the World's War*, volume ya cibili, ilyo General Allenby, panuma

ya Nkondo iya Kubalilapo iye Sonde, aile mu ndeke ku Yerusalemu no kuisenda bunkole, no kubula Yerusalemu. Kabili balya abaume Abenakristu baendele mu Yerusalemu na bafula nefisote. Kabili Allenby alicimbile ukwabulo kulishe mfuti. . . . atemwa—atemwa balicimbile kuli Allenby, aba Turks. Kabili ukutula lilya, Lesa aile mukukosha umutima wakwa Mussolin, umutima wakwa Hitler, umutima wakwa Stalin, imitima iya baume mu calo monse, ukupata ulyo mu Yuda.

<sup>116</sup> Kabili elyo ifyuni ifikalamba ifikulu ifyaile kulya, fyaleitwa Eastern Airlines, atemwa Pan American Airlines, atemwa conse fintu cali. Ndecetekela caleitwa TWA. Cali muli—mu magazine, *Life* magazine, ndecetekela eflyo cali, *Look* atemwa *Life*. Ndecetekela cali ni *Life*. Imyaka fye itatu atemwa ine iya fumako, kabili Lesa ali alebwesha aba Yuda ukubwekela mu mpanga ya kumwabo, ico tabalimo pa myaka amakana yabili, ilyo Abenafyalo baleiteyanya. Kabili nombamba Abenafyalo nabatamfya Kristu kunse ka lukuta, ukulingana no Kusokolola icipandwa ca 3. Wene tekuti abwelele mu lukuta Lwakwe. Takwaba kuli Wene incende iya kuyako. Wene na ba mukana.

<sup>117</sup> Kabili ni nshita ya Kusumbulwa. Bonse abalubulwa ukufuma *umu*, utu tumatoni utunono nge fi, ukuya mu mulu kwaba mushilo mukututubuka. Mulemona, ifwe bonse tulekumana *apa* capamo. Baibele itila, “Ifwe fwe ba mweo fwe bashalapo ukufika ku kwisa kwa kwa Shikulu tatwakatangelile abalala nakalya.” Ukufuma fye monse *umu*, *umu*, no *mu*.

<sup>118</sup> Musango nshi, munyina wa Pentecostal, kuti mwashibika shani monse umu mu Nshita ya Lukuta lwa Laodikea?

Baba mulya, ukulalotulo, ukupita muli cila imo iya ishi nshita, ukulolela. “Kabili ifwe fwebali aba mweo, ibumba ilinono ilya shalako ulubali lwa kuno, likabe lya mweo mpaka. . . . Ukwisa kwa kwa Shikulu takwakacingilile abo abali mutulo; pantu intandala yakwa Lesa ikalila, kabili abafwila muli Kristu bakabalilapo ukubuka; kabili tukulwilwa nabo capamo.” Amen! “Pamo nabo,” tuli *apa*, ukukumana fye *apa* pene, “ku kuya mukukumanya Shikulu mulwelele.” Kabili namucimona ici. Apo tubelele? Apa *pene*. Nikwisa uko Mesaya aputwilwe? Filya fine ifyo Icebo casosele. Ni kwisa uko ulya umulungu uwalenga amakumi cinelubali akatendekela? Filya fine panuma ulu Lukuta lukaputulwako. Lyena Lesa akabwekela ku ba Yuda.

<sup>119</sup> Bushe tamuleibukisha, ukutula, lilya line ilyo Lukuta lukaya—Ulukuta nga lwaya, lyena aba Yuda bakekatilila, bakesamo? Lelo, intanshi, icintu na cimbi icatantikwa, tacaba ukupuputulwa kukalamba ukwa calo—ukwa calo pakati ka Benafyalo. Icintu na cimbi ica tantikwa, cabo kwisa ukwa Bufumu bwakwa Lesa, Ukwisa kwa kwa Kristu.

<sup>120</sup> Nomba, nga mwacilafwaya, kuti twabwekela kuno nomba kuli Daniele icipandwa ca 2, vesi ya 34 na vesi ya 35. Kabili ilyo Daniele apelwe. . . Icipandwa ca 2, 34 na 35, ilyo Daniele apelwe icimonwa ukutila inshiku sha bantu bakwe shalipwile, kabili pa nshita imo, kabili amwene Abenafyalo ukwisamo. Kabili amwene icimonwa ica ici cilibwe icikalamba nganshi apa, atemwa ici cimpashanya icikalamba nganshi, calikwete umutwe wa golde, ne cifuba ica silvele. Nomba lolekesheni, caleya cilekoselako, silvere ukuya kuli golde. Icakonkelepo, amatanta aya cela. . . atemwa amatanta aya butale. Kabili elyo inkasa isha cela na molu. Lelo utukondo, twali utukondo ikumi limo, kabili tulyo tukondo twali icela ne bumba. Kabili atile, “Apo mwamwene ukuti icela tekuti citobenkane ne bumba, aya mabufumu tayakabe ayalambatila imo kuibiye, pakuti bakalaitobenkanya no bufyashi bwa bantu, ukwasha ukonaula amaka ya mubiye.” Mwamona?

<sup>121</sup> Nomba, cinshi ica citike, umutwe wa golde ali ni Nabukadnesari, ico wene ailwile. Atile, “Imbi mfumu ikesa kabili ikaba iya cepeshapo pali iwe,” uyo ali ni Darius, ba Medes-o-Persians, ukusenda ubufumu bwa Benafyalo. Abakonkelepo ukwisamo, panuma ya ba Medes-o-Persians, bali ni bani? Aba Greek, Alexander Umukalamba, kabili na fimbipo; ama Grecians baishile senda bulyo bufumu. Elyo ni bani aba busendele ukufuma ku ma Greeks? Abena Roma. Kabili ni bani abo abateka isonde lya Benafyalo ukutula lilya? Abena Roma! Abena Roma, nomba, cilya cali cela.

<sup>122</sup> Elyo moneni, Rome alemonekela kumpela, pantu caile na kumpela ya tukondo. Kabili ali mwene amatipa, ibumba; kabili balya bantu, ifintu ifyo twapangilwako. Kabili icela, amaka ya Rome, yaile muli cila imo iya shilye nko. Kabili Rome alikwata amaka muli cile nko pesamba lya Mulu.

<sup>123</sup> Kwabo muntu umu mwi sonde uwingakanya inkondo atemwa ukutendeka inkondo, ukwabula. . . ku kusosa fye ishiwi limo. Ulya ni pope. Inga cakutila alisosele, “Takuli Katolika ulingile ukusende canso.” Cilya empela, munyina, soseni icili conse ico mulefwaya. Iciputulwa icikalamba nganshi mwisonde, ica Bwinakristu, ni Katolika. Mwamona? Cisuma. Leken i asose ishiwi limo, cilya e fintu caba.

<sup>124</sup> Nga filya fine basosele uku lubali, “Nani. . .” Tuli no kuya muli cena pantanshi. “Nani uwingalwa ne ciswango? Nani uwinga sosa nga cena? Nani uwinga cicita? Kanshi, katupange icimpashanya ica ciswango.” Kulya e kwampana kwa ma chalichi, “ukupange cimpashanya icapala cena.” Mwamona? Ukwampanya ifilonganino capamo, ico na bacicita kale. Owe, tuli fye ku mpela. Cilya e cintu fye ceka icili kuli cena, we munadi. Tuli pano pa mpela. Mwamona? “Katupange

icimpashanya ica ciswango,” icintu cimo icapala cena. Icimpashanya cintu cimo icimoneka nge cintu cimo. Mwamona? Nomba tuli kumpela ya nshita.

<sup>125</sup> Nomba moneni pano, pa mpela ya iyi nshita. Nomba, Daniele, mu cipandwa ca 2, kabili 34 na vesi 35—vesi, alolekeshe ici cimpashanya ne tontonkanyo likalamba. Kabili ali cimwene mpaka Ilibwe lyaputwilwe ukufuma ku lupili, ukwabula iminwe, kabili Yalikunkulukile panshi no kufwanta icimpashanya mu nkasa, no kutobaula cilya. Nomba, Tayatalile ukucuma pa mutwe, nomba. Lyalicitobebe mu nkasa; ilya yali ni nshita ya ku mpela, tulyo tukondo ikumi limo.

<sup>126</sup> Bushe mwalimona, bwino bwino apa, lintu fye ilyo Mr. Eisenhower aile kunse, Protestanti uwakulekelesha uwa ku... uwa America, muli—muli bu Kateka, ico ndetwishika nga kukatala ukubako na umbi. Lelo—lelo ilyo... ukulangisha fye cilya, pakutula abantu benga shibuka. Ilyo akumenye, kulya kwali... Umusonkano uwa kulekelesha uo (bena) ena akumene na Russia, kwaliko ifyalo ifya ci communist ifya ku Kabanga fisano ifya iminineko, ifyalo ifya ku Masamba fisano. Mr. Khrushchev ali ni ntungulushi ya ku fyalo fya ku Kabanga. Mr. Eisenhower ali e ntungulushi iya fyalo fya ku Masamba. Kabili Khrushchev, nge fyo naumfwa kabili banjebele, ukutila mu lulimi lwa ci Russia, *Khrushchev* cipilibula “ibumba.” Kabili *Eisenhower* cipilibula “icela,” mu Cingeleshi. Cilya palya icela cenu ne bumba, te kuti fisankane. Kabili afulile ulusapato lwakwe no kuminako icakwimininapo kuli yena, kabili na fyonse ifya shala. Tekuti fisankane.

<sup>127</sup> Lelo efyo cali mu nshiku isha ma bufumu aya ayo Icilibwe, Ilibwe ilyo ilya putwile ukufuma ku lupili, ukwabula iminwe, yafwantile icimpashanya mu nkasa. Nomba, “Kuputulwa ukufuma ku lupili.” Cilingile cali ulupili ulwe libwe. Lyaputwilwe ukufuma ku lupili ulwe libwe. Nomba, bushe na mumona?

<sup>128</sup> Nomba, bamunyinane bakashimikila, na ba munyina naba nkashi, mwi sonde lyonse. Ukulingana no kwiluka kwandi, Baibele iya kubalilapo iya lembelwe, Lesa ailembele mu lwelele, pantu balingile ukulolesha mu mulu kabili no kumona ukutila kwaliba le—Lesu mu Mulu, ukutila Lesa ali bacila. Kabili nga mwamona muli zodiac... Nomba mwileka umo muli imwe mwe bantu aye... Mwikale fye ne iyi Baibele pano. Mwamona? Lelo, yena—yena zodiac, itendekela icakubalilapo mu zodiac, nge fyo naumfwa, ni na cisungu; impendwa iya kulekelesha mu zodiac ni Leo Inkalamo. Cilya e Kwisa ukwa ntanshi kwa kwa Kristu, ukupitila muli nacingu; Ukwisa kwa cibili, caba ni Nkalamo iya mukowa wa Yuda. Mwamona? Elyo twakwata inshita ya cancer, kabili, na cimbi, ukuya mukati ka zodiac.

<sup>129</sup> Nomba, tulesango kutila kwaliko naimbi iya lembelwe, atemwa na imbi iya bikilwe, kabili ilya yali ama pyramids. Bushe mwalimona mu ma pyramids, ifyo yatendeka, yalipabuka pe samba, ngo lupili, yapangwa ukufuma kwi libwe lyeka lyeka, yaya mu mulu ukufika pa mulu? Lelo tapatalile ukubapo icakwisalilako icabikilwe pali pyramid, pyramid ikalamba mulya mu Egupti. Fumyemi iyenu...Nga namukwata ibula lya dollar mwitumba lyenu, fumyeni ibula lya dollar no kulolekesha pali lyena. Kabili muli no kusanga pano icikakatikilo ica America kulubali lumo, kabili kulubali lumbi lukwete, pe samba, pyramid. Kabili pa mulu wa pyramid, ilibwe ilya kwisalilako, lelo cena linso ilikulu nganshi. Kabili citwa, pesamba lya iyi pyramid, "Icikakatikilo icikalamba." Cinshi kapumpe uwa America tabela icikakatikilo icikalamba? Cilya cikakatikilo cakwa Lesa. Ibukisheni, twaleimba ulwimbo ulunono:

Lyonse fye pa bulendo uwa ku cifulo icacine  
cine ica mweo,  
Kwalibe Linso ilimumona;  
Cila lutampulo ulo mutampula, ili Linso  
ilikulu lilalola,  
Kwalibe Linso ilimumona.

Cilya cishinka. Ibukisheni, twalekwata ukusangalala ukunono—ukunono, twalesosa.

Nga muleiba no ku cenjesho no kubepa, kabili  
mu lukuta mulapelo bunte,  
Kwalibe Linso ilimumona.

<sup>130</sup> Nomba, icikakatikilo icikalamba. Nomba, twalishiba, kabili nshicumfwikisha, ukupima kwa pyramid. Lelo nabo wakumweba fye imwe mwe bantu mu ya kulekelesha, muli yamo aya masambilisho ayaleisa, pakutila mwinga cimona conse ciletwalilila, capamo.

<sup>131</sup> Nomba, pyramid yatendeki, ukwimininako Ulukuta, iyapabuka pesamba. Kabili ilyo ilya yaleywa mu mulu ukupalama pa mulu, yatendeki ukwisa mu kuba iyapala u—u musango wa mpakilo.

<sup>132</sup> Nomba, tulesanga ukutila, cileya fye mu mulu ukufika fye pa mulu nganshi, kabili tabatalile ukuipwisha. Mulandu nshi? Mulandu nshi? Ndesunguka mulandu nshi! Pantu Baibele itila ilibwe Lyakwisalilako lyalikenwe. Balibakene.

<sup>133</sup> Nomba lolekesheni, inshita ya lukuta...Umfwikisheni nomba. Mwipanye ci. Inshita ya lukuta yafumine ukutila mu ntendekelo ya ku puputula, Luther, kunuma mu nshita kulya ilyo amabwe ya mufula yabikilwe, ilyo lyaba lisambilisho lya Batumwa. Elyo tulesango kutila, ilyo inshita shaleywa pa ntanshi ukufuma ku nshita, imo ukuya kuibiye, Lukuta lwaishile lulecepelako fye inshita fye yonse. Mpaka, yaishile

twalilila nga . . . Luther ashimikile ukulekelelwa. Elyo, ukuba fye, ukulumbula ukuba Umwinakristu, kuti bakwipaya, inshita iya kwipaiwa, abaipaiwe.

<sup>134</sup> Nomba tulesango kutila, mu nshiku shakwa Wesley, mwali ba kakunkuluka ba mushilo nga mwalumbula Kristu lilya, ilya methodist ipya. Abantu baishile fuma apa ilyo Wesley aishile apa, kabili Asbury, balikwete imisonkano muno mu America, nalebelenga ilyashi lyabo ilya kale, uko baikwatile mu fikulwa fya masukulu. Inkuta shabo kuno shalibakene. Kabili mukulekelesha baishile fika mucifulo mpaka Umupashi wa Mushilo kuti wa wila pali bena, kabili balewa panshi, kabili baleitila amenshi pali bena, ukuba pupa no mwela, ukutontokanya balifwile umutombo. Kabili nali mulya mwine mu misonkano yabo ine wine, mu myaka yandi amakumi yasano. Kabili nalibamona ukuwa ku maka ya Mupashi wa Mushilo nga filya, kabili kuti baitila amenshi ku finso fyabo, kabili ne fintu fyonse, ba Methodist abantungwa aba kale, imyaka iyapitapo iingi. Kulya kwali kucushiwa.

<sup>135</sup> Nomba, kanshi, panuma ya ilya nshita ilyo yapwile, inshita yakwa Wesley, kwaishilemo inshita ya Pentecosti no lubatisho lwa Mupashi wa Mushilo. Mwamona, mulecepelako, inshita fye yonse. Nomba ibukisheni, lilye libwe lya Kwisalilako talyali pali cena ilya nshita. [Munyina Branham alembele icintu cimo pa cipampa no kukwebululapo na koko imiku ibili—Ka.] Cinshi? Batantike Ulukuta filya fine, atemwa pyramid ukutantikwa ukwa kulinge libwe ilya Kwisalilako, lelo ilibwe ilya Kwisalilako talyatalile ukwisa. Owe, mulemona pantu ndi, mulemona!

<sup>136</sup> Nomba, ubupyungishi ukufuma pali Luther mpaka ku mpela ya Pentecosti, muli kalya akalibumba akanono nganshi apa pa mulu. . . Ulya e mulandu wine Ulubuuto lwaba fye mupepi no kushima, muli ino nshita, palya pali calender, pa cikope. Ni nshita ya pentecostal, iya Pentecostal; te—te filonganano fya Pentecostal, pantu bacitile fye filya fine nga bena Laodikea. Bena Laodikea. Bena bacitile nga bena Nikola, balibungenye.

Lelo Lukuta lwacine, mwi sonde lyonse, lwaisa fika mu cifulo ca kutila kwaisa bukapyunga pakati ka Luko, nga filya fine fye ubupyungishi bwakwa Yesu Kristu. Nomba ifyo bakwata? Bakwata cilye cintu mu mibele. Nomba ni cinshi cimbi icilekonkapo? Ili Libwe ilyakanwa, ilya pyramid, iyaputwilwe ukufuma mu lupili (ukwabula cinshi?) ukwabule minwe. Lesa ali Litumine. Mulecimona? [Ulukuta lwatila, “Ameni.”—Ka.] Ulyo Wakanwa, ilibwe ilya kanwa, e mutwe wa Ici; e mutwe, ilibwe ilya kwisalilako. Kabili ulya Wine uo bakana, ukupita mu nshita ya Benafyalo, ni Kristu. Kabili Kristu taputwilweko no kubikwa umu nga vicar, atemwa

umwana wakwa Lesa, atemwa umo uwacindamisha mu lukuta. Wene e Mupashi wa Mushilo. Kabili icakwisaliko ica pyramdi cikaba ni Kristu ukwisa. Bushe mulecimona? ["Ameni."]

<sup>137</sup> Nomba, pantu shali tantikwa bwino, (Mwamona uko nacitile ci ukutantikwa nga pyramid, ukuya mulwelele kwa ba mushilo?) Baleya baleenda ukwingila mu Bukata. Mulecumfwa nomba? [Ulukuta lwatila, "Ameni."—Ka.] Kristu, ilibwe lya Kwisalilako, Ilibwe ilyakanwa, Iinso ili mona monse, ukwisa filya fine nge fyo Baibele yasosa. Kabili Daniele atile alimwene ilye nshita iya Benafyalo mpaka Ilibwe lyaishile ukufuma mu lupili, ilyo ilishaputwilwe ne minwe. Tabatala ukubika ilibwe ilya kwisalaliko, pali ilya pyramid. [Munyina Branham akonkonsha pa cintamba imiku ibili.] Talyaputwilwe ku minwe sha muntu. Cali minwe yakwa Lesa iya putwile Ilibwe. Mulecimona? ["Ameni."] Kabili finshi ifyo Lyacitile? Lyamine icimpashanya mulya mwine fye mu nkasa, no kucitoba mutupimfya, ukucishonawila mu lukungu. Aleluya! Cinshi cacitike pali ilye nshita, pa kwisa kwa lilye Libwe? [Munyina Branham akonkonsha pa cintamba imiku ine.] Mu mulu lwalile Ulukuta mu Bukata, pa Kusumbulwa, pantu yaishilepwa inshita iya Benafyalo. Lesa aliipwishishe; pa kwisa kwa lilye Libwe.

<sup>138</sup> Kwaleba bantu bamo abaleisa kuno ku lukuta, umwaume umunono no mukashi wakwe. Kuti ba bula Baibele no kuibika panshi pa ncende imo; kabili kuti baya baleenda, baleimba:

Owe, ndefwaya lilye Libwe ilya lekunkuluka  
mu Babylon,  
Ukukunkuluka mu Babylon... (Baleya  
baleshinguluka, ku kufwailisha lilya,  
mwamona.)  
Ukufwaya lilye Libwe ilyaishile  
lilekunkuluka mu Babylon,

<sup>139</sup> Ulya Ali palya! Kristu e lilye Libwe. Tafyelwe ku muntu. Afyelwe kuli Lesa. Aleishila Ulukuta ulo ulwa fyalwa cipya cipya, ku Mupashi wa kwa Lesa, pantu amaka aya lilye libwe lya Kwisalila ya pita monse mu Lukuta, nga magneti.

<sup>140</sup> Ndeibukisha pakuba kulya lubali, nalemona cilye cigayo ilya nshita, uko balewamya fyonse filye fintu. Kabili fyonse filya ifyela ifya on aika fyasalangene palya, kabili balifipyangile. Lilye Libwe ilikalamba lyaishile no kufisenda, lilye libwe ilikalamba ilya magnet, kabili lyali fisendele fyonse pantu fyali ifyalambatila kuli cena.

Tulingile ukuba ba lambatila kuli lilye libwe ilya Kwisalilako. Lilye libwe ilya Kwisalilako ni Mupashi wa Mushilo, Kristu. Kabili cila umo muli ifwe alikwata kulyo kutintwa ukwa Mupashi wa Mushilo. Ilyo lilye Libwe likatoba



cilye cimpashanya, Ulukuta lukabutukila kuli Lyena, ukubwekela mu Bukata. Lwena lukasendwa, pa ku Sumbulwa kwaba mushilo, ilyo Lukaya muli bulyo bushiku.

<sup>141</sup> Nomba, moneni pano. Tulesango kutila, aba Yuda nomba balebwekelamo, nalimo pa myaka amakumi yane, nalimo inshita imo ine iyo yabasendele ku kubutuka ilyo itempile lyaleonaulwa. Cabasenda nalimo imyaka amakumi yane ukubwekelamo, mpaka bakakule itempile limbi. Mwamona, tulifye ku mpela ya musebo. Cisuma, nga Benafyalo . . .

<sup>142</sup> Nomba katubule i...Tulemona Ulukuta, ukwisa kwe Libwe. Katubule inshita ya kulekelesha. Twalipitilemo. Tulemona nomba. Ndecetekela ninkwata fimo ifilembwele pano pali cilya. Katumone, pali miniti fye. “Kabili cilongoshi uyo uli no kwisa, uyo waba munkanyakristu, akapange cipangano na ba Yuda.” Kabili muli Daniele 7...atemwa—atemwa 9:27. “Kabili mukati ka mulungu, imyaka itatu no mwaka na hafu wa mwaka, iciswango cikapange cipangano caciko . . .” Nde—ndefwaya ukwisa kuli cilya, pantanshiko panono, cilye cipangano. Tulefwaya ukusha...Ndefwaya ukutampila apa pene nomba.

<sup>143</sup> Cila imo iya ishi nshita isha Benafyalo shalishininkishiwa palwalala pa nkombe shabo, isha mbila, kabili ne co cinga citika.

Iyi nshita *apa* yali ni nshita iya bukata.

Inshita iy a konkelepo, yatile kwali no kuba isambilisho ilyaleitwa, atemwa icintu cimo ukwisamo, caleitwa, “i—insoselo sha benaNikola.”

Elyo kwaishile, icintu na cimbi, kwi sambilisho.

Elyo kwaishile, icupo ca...ku lukuta lwa benaNikola, kabili ku kucushiwa kwa ba mushilo. Ifintu fyonse fyacitike ilya ine fye inshila.

Twaisa kuilekonkapo, Ulubuuto fye ulunono lwalitendeke. “Ukwete amaka ayanono, kabili walikwata ishina ukutula uli no mweo, lelo walifwa. Ikatisha ifyo kwete, epali na isa, no kufumya ica kutekapo inyali.”

<sup>144</sup> Elyo kwaishile Wesley, panuma ya cilya, ne nshita yakwe. Twalimwene filya fine cinshi...inshita yakwa Wesley, yaleitwa shani? Filadefia. Inshita ikalamba nganshi—inshita iya citemwiko iyo twatala ukukwatapo, inshita ya Filadefia, yali fye mu nshita yakwa John Wesley.

Ilyo afuminepo, kulya kwaishile ba Pentecosti, kabili balya bali abacifulefule.

Elyo twaishile bwekela no kusanga ni Mbila ya musango shani iyali no kwisa kuli ba Pentecostal, ku mpela.

Ibukisheni, cila imo yaishile ku mpela ya nshita. Paulo Uwashila aishile ku mpela. Bonse aba shala baishile ku mpela, Irenaeus Washila na bonse aba shala. Inshita ya umbi yaishile fika kuli imbi, ukutantalila, kabili aliibulile no kuya ku nshita iya konkelepo pamo nayo. Mwamona?

<sup>145</sup> Nomba, tulesango kutila, muli ino nshita, kwaliba ulutanda, nge fyo tukwete palya. Natukwata ulutanda, inkombe. Natukwata umuntu, i—Imbila iyo ileyi ku nshita; abantu abaku Ikana; abantu abaku Ipokelela. Kabili inkombe iya ino nshita yali no kwisa mu maka yakwa Eliya. Cilya cishinka. Kabili ali no ku “Bwekesha Icitetekelo ca bana ukubwekela kuli bashibo, ukuleta abashalako ba pentecosti, abo abashalako, ukubwekela ku Citetekelo ica cine ica batumwa.”

<sup>146</sup> Nomba, Icitetekelo ica cine ica batumwa, nga kuti mwa Cibelenga mwi buku ilya Milimo ya Batumwa, muli no kusango kutila takwali nangu ni nshita fye imo uko muntu umo atalalile ukubatishiwa, “mwi shina lyakwa ‘lyakwa Tata, Mwana, Umupashi wa Mushilo.” Takwatalile akubako nangu umo umu muli bena uwatalile ukusanswa. Takwaliko ifintu fya musango ifi ifyo twakwata ifilecitika ilelo, icitwa Pentecost, ico catalile ukucitika kunuma kulya. Balikwete ifilangisho ifituntulu, kabili Umupashi wakwa Lesa pakati kabo, cilya cali mubutuntulu Umwana wakwa Lesa ukubomba pakati kabo.

Uyu muntu uwali no kwisa, iyi Mbila, ntile, iyo yali no kwisa, ali no kuba nga Eliya. Eliya ali no kwisa imiku itatu.

Nomba mutila, cilya, “Yohane Kabatisha ali ulyo mulumendo.” Nga kuti mwamona, Yesu atile cali ni Yohane Kabatisha uwali inkombe iya Malaki 3, te Malaki 4, “Moneni, Nkatuma inkombe Yandi ku kutangilila nshila ku ntanshi Yandi.” Ndetontokanya Mateyo 11:6, ukuya fye mukati mulya muli no kucisanga, Mateyo icipandwa ca 11.

<sup>147</sup> Nomba, lelo muli ishi nshiku shakulekelesha, kuli no kwisako Umupashi wakwa Eliya pakati ka bantu, kabili ali no kucite cintu cimo cine ico bacitile kunuma kulya. Icifyalilwa cakwe cikabe cintu cimo cine, icifyalilwa ca Lukuta. Icifyalilwa ica mu—muntu cikaba fye filya fine icintu cimo cine. Kabili ilye Mbila ukulaya, ukweshwa...Wene baka mupata, ku bantu. Wene akapata abanakashi, balya abakowela, ifyo fine, aba bipa. Akatemwa amatololo; uushisekeshiwa, umuntu usakamikwa pa fintu inshita fye yonse, nga filya Eliya ali, kabili nga filya Yohane ali. Kabili tulemona ifi fintu fyonse ukwisa fikilishiwa. Nga cakutula twalikwata Imbila, tulemona Kristu ukukanwa. Mulingile ukuba kuli kamo aka utu tubungwe nga te ifyo tekuti mwingile muli bena. E ico, Wene, Wene aliposwa kunse. Mwamona? Kristu tekuti abombe pakati kabo.

“Ni wani?”

“Umwinakristu.”

“Cilonganino nshi wa bako?”

“Nshaba nangu kuli cimo.”

“Tekuti tukubomfye.”

<sup>148</sup> Mwamona, Wene bali mukana. Cishinka! Mwamona, ukukanwa! Nao Eliya balimukene, kabili nao Yohane balimukene. Lelo, cinshi, bushe calibalengele ukumfwa ububi? Bushe calyonawile imbila yabo? Batile, “Owe, mwebatalame mikoshi.” Baliipongolwele pali bena. Tabashinshikile nangu panono. Baile fye pantanshi. Kabili Imbila yakwa Lesa ili no kutwalilila no kuya pantanshi, te mulandu ifyo umuntu uli onse engasosa, mwamona, mpaka na kumpela, kabili ilyo i . . . cilya icalingilwa cikapongololwa. Kabili tuli ku mpela.

<sup>149</sup> Nomba, tuleisanga fwebene nomba, mu myaka amakumi yane aya kubwekelalamo, ukutula Inkondo ya Ntanshi iye Sonde, kabili aba Yuda nababwekelamo ku mpanga yabo abene. Lesa tatalile ukubombela na Israele mpaka ilyo ali mu mpanga yakwe.

<sup>150</sup> Nomba, muleibukisha ilyo aba Yuda babwekelemo, balya ba Yuda ukufuma mu nko shimbi, kabili *Look* magazine yapele lyashi lya cena. Nabelengele akaputulwa ukufuma mwi pepala limo, magazine imo iya bukapepa, ukutila ilyo bena . . . Shilye ndeke shaile mukusenda balya ba Yuda mulya mukati ka Iran. Kabili nshaishiba uko bonse babelele, bali fye abasalangana.

Nomba, balya ba Yuda aba cine, balya abashatalile ukukwata ishuko. Nomba, munyina, balya palya impendwa yenu amakana umwanda umo na makana amakumi yane na makana yane. Nga twaisa isa mu Kusokolola 11, muli no kubamona. Atile, “Kuli mikowa ikumi limo na ibili (wakwa Gadi), imikowa ikumi limo na ibili (uwakwa Ashere), imikowa ikumi limo na ibili (wakwa Rubene), imikowa ikumi limo na ibili . . .” Kabili ni kwisa uko bonse baiminine? Pa Lupili lwa Sinai. Aba Yuda, ukubwekela mu mpanga yabo, balya bali kulya. Bena ebalya abo abashaba ili bumba lya bucintomfwa ilya mu Wall Street. Iyo, mukwai. Cali ba Yuda abene bene.

<sup>151</sup> Kabili ilyo uyu Rabbi umukote aiminine kulya lubali no kumona iyi ndeke yaika, balya ba Yuda. Mwalicibelenga muli magazine. Bali bacili balelimina ku ma pulao ya fimuti. Kabili ilyo bamwene cilye cintu ukwika panshi kulya, tabaile mupepi kuli cena. Ulya rabbi umukote aiminine kulya no kutila, “Ibukisheni, kasesema wesu atile, ‘Ilyo tukabwekelamo ku mpanga yesu, tukasendwa ukubwekelamo pa mapindo yakwa kapumpe.’”

Inko shiletobeka, Israele alebuka,  
Ifishibilo ifyo bakasesema balandile libela.

Tuli mupepi no kufika pali ulya umulungu uwalenga amakumi cinelubali uwabo.

<sup>152</sup> Ndetontonkanya, ine wine, ukwiminina kulya, ilyo Munyina Pethrus atumine tulyo tufipingo utunono, kabili bali tubelengele. Batile, “Cisuma, nga cakutila uyu ni Mesaya, lekeni ifwe—lekeni ifwe Tumumone ukucita icishibilo cakwa Kasesema; nga Ena tafwa, Ali uwa mweo.” Batile, “Alibuka ku bafwa nakabili; Ekala mu Lukuta Lwakwe; katumumone Wene ukubomba icishibilo cakwa Kasesema, kabili twala Mucetekela.” Aba Yuda lyonse bacetekela. . . Balishiba Mesaya alingile ukuba Kasesema.

<sup>153</sup> Kabili ilyo naimine kulya lubali kuli Munyina Arganbright bulya bushiku, pa ncende, kabili balya ba Yuda baiminine kulya, batile, “Ukese fye ku mwesu, ku bantu besu.”

<sup>154</sup> Natile, “Mucine, ndi no kuba uwa nsansa ukwisa.” Naishile sala fye, bwangu sana.

<sup>155</sup> Naile ku Cairo, Egupit. Inshita imbi ya bushiku, ilyo namwene ilye ndeke ukwisa kulya lubali ku Cairo, calinjibukishe. E ico ilyo twaile kulya, kabili nalikwete itiketi lyandi ukuya ku Israele, bali no kuya nkumanya. Natile, “Kabiye, kakolonganike amakana ayanono aya ntungulushi. Balete mu ndeke kucifulo cimo, tuli no kusanga nga cakutila Wene acili ni Kasesema atemwa iyo. Ameni. Cisuma, katumone ifyo ali no Kucita.” Owe, cilya cali fye mu maboko yabo. Cilya e co balefwaya. Nga kuti bamona cilya, kuti bacicetekela.

<sup>156</sup> E ico cinshi ico nacitile? Naile kulya lubali ku Cairo, kabili natendeka ukuya kulya. Nalikwete itiketi lyandi; mupepi na ma miniti amakumi yabili aya kwitwa. Icintu cimo catile, “Te ino nshita. Ulukombo lwa ma mpulu, ulwa Benafyalo, talulaisula na nomba. Abena Amori tabalafikilishiwa. Talukako kulya!” Natontonkenye nalimo naelengenye fye cilya, kabili naile kunuma ya cikulwa ca ndeke no kupepa. Atile, “Talukako kulya nomba.” Elyo na bulile itiketi lyandi no kuya ku ncende imbi. Nshaileko, pantu inshita yali tailakumana.

<sup>157</sup> Nomba, ni nshita nshi iyo Lesa ali no kusuminisha balya aba Yuda, ukutampa ukubomba kuli bena nakabili, tekuti mwebe. Nshaishiba. Tapali nangu umu uwaishiba cilya. Lelo, umfweni, nga cakutila Israele ali kale mu mpanga ya ku mwabo, fyonse na fiteyanishiwa. Yonse amabwe naya kolonganikwa, kabili ukutapilisha, amenshi, na fyonse fye ifyo Lesa alaile. Basangile ifishima ne fintu kulya, kabili utumilonga utukalamba utwapabuka, ilya e ncende iya wamisha iyo tamwatala monapo. Balikwata umusumba uwa kulwa kulya. Balikwata ifyakutapilishishako amenshi. Balikwata impanga iya wamisha iyo ishabamo mwi sonde,

kulya. Kabili tulesango kutila, mulya mwine muli Bemba Uwafwa, kwaliba imiti yakubomfya iingi nganshi, iyalinga, ku kushita isonde lyonse. Mwamona?

<sup>158</sup> Ifintu fyonse fyaponena fye mu maboko yabo. Musango nshi bacicitilemo? Pantu umutima wakwa Hitler walikoshiwe, umutima wakwa Mussoline walikoshiwe, nga filya fine umutima wakwa Farao wakoshiwe, kabili no ku bensha ukubabwekesha muli ilye mpanga. Kabili pa myaka amakumi yane baba mukubwekela muli ilye mpanga. Nomba kulya balikala, balelolela.

<sup>159</sup> Ulukuta lwa Benafyalo luli mu Laodikea, ukupwa kwa Nshita ya Laodikea. Nga. . . Aba Yuda bali mu mpanga yabo, bali kale mulya. Kabili ukusanguka kwa Benafyalo na kucitika kale. Kabili natukwata Kateka ngo uyu twakwata. Twalikwata icalo icaonaika nge fyo twakwata. Twalikwata amabomba ya atomic yalelemba mu fikulwa fya ndeke. Twalikwata ulukuta ulwa cifulefule. Twalikwata Ulukuta, abantu, abo abaibunganya capamo. Twalikwata bukapyunga ubwapashanishiwa kuli bukapyunga bwakwa Yesu Kristu, ukwisa ikata Ilibwe ilyo Likesa. Cinshi icashalako ku kucitika? Kuti limbi caba fye inshita ili yonse. Takuli icintu na cimbi icisheleko. Tuli ku nshita ya mpela. Owe, ubukata! Nshishibe ngacakutila nalaisa nje muli kulyo kusangalala, atemwa iyo, lelo ndefwaya fye—ndefwaya ukuleta iciputulwa cimo kuli imwe, nangu cibe fyo.

<sup>160</sup> Umfweni. Cita. . . Nibanga abenga mona nomba? Mulemona apo Amalemo yashinikisha ukutula imilungu amakumi cinelubali cali imyaka amakumi yane na pabula? [Ulukuta lwatila, “Ameni.”—Ka.] Bushe mulemona apo imilungu amakumi mutanda na ibili yali imyaka imyanda ine na makumi yatatu na fine? [“Ameni.”] Mulemona uko iyi—imilungu amakumi mutanda na pabula kanshi yali—yali—yali. . . Cali ni cinshi? Imyaka imyanda cine konse konse na. . . Imyaka imyanda ine na—na makumi cine konse konse na itatu. Imyaka imyanda ine na makumi cine konse konse na itatu ukufika ino nshita. Mwamona uko Cilogoshi aputwilweko? Mwamona, mulesenda imyaka amakumi yane kuli balya ba Yuda ukuti bengile mu ncende yabo mukulekelesha, uko Lesa abebele.

<sup>161</sup> Lolekesheni kuno lubali uko inshita ya Benafyalo yaisa pita mu fintu ifili fyonse ifyo twasosele ukutula ikaba; uko, te *ifwe* twasosele ikaba; lelo ifyo Baibele yasosele ukutula ikaba. Ifyo Baibele yasosele ukutula ikaba, yaishile ukufika mpaka ino nshita ya kulekelesha; kabili pa myaka amakumi yane balya ba Yuda baba aba kubwekelamo mulya, ukuiteyanya ukuti Lesa enga cita filya fine ifyo Acitile uku. Balile muli ilya nshila, kabili baishila muli ilya nshila. Kabili Israele alibwekela mu mpanga ya ku mwabo.

162 Nomba, ni lilali Lesa ali no kwisa tendeka umulungu wabo uwa kulekelesha? Nililali? Kuti caba ni lelo. Kuti caba limbi lintu akasuba takalaingila muno bushiku. Lesa ali no kucilangisha. Nililali cikacitika, nshaishiba. Ndesunguka. Lelo nalaleta icintu cimo pano, nomba, mu maminiti ayanono, kabili nshinshibe nga cakutila mwala cicetekelela atemwa iyo. Lelo ni—ni—ningile ukucisosa, nalyo line, ndecetekela.

163 Tuli mu mpanga yesu. Aba Yuda bali mu mpanga ya ku mwabo. Tuli ku mpela ya nshita, aba iteyanya mu Kusumbulwa. Ukusumbulwa nga kwaisa, Ulukuta luleya mu mulu, tukolwilwa mu mulu uku Mukumanya mulwelele. Ifwe bonse twalishiba cilya. Ilibwe ilya putwilwe ukufuma ku lupili, lili mupepi ukwisa pa nshita ili yonse. Kabili ilyo Likesa, cinshi Lili no kucita? Likafumyapo inshita ya Benafyalo. Ninshi capwa, kabili Lesa akalekelela fye ukubomba kuli bena. “Umusali leka abe uwa busali na nomba; no mulungami leka abe ucito bulungami na nomba.” Mwamona? Cinshi ico Akacita lilya? Akasenda Ulukuta Lwakwe, ulwaisushiwa na Mupashi wa Mushilo.

164 Ni cinshi “ubusali”? Balya ni ba nacingu abalala kabili na balya abakesa ku bupingushi, ukufuma fye mukati *umu*. Twalamona ici pali map imbi, nga twaisa twalilala pali ici, uko akesa palya ku Cipuna ica Buta ica Bupingushi kabili alingile ukupingulwa ku balubulwa. Paulo atwebele ukukana twalo mulandu ku cilye, pantu aba mushilo ba kapingula isonde. Cilya cishinka. Tuli ku nshita ya kumpela, *apa*, nomba. [Munyina Branham asotelela kuco alengele pa cipampa—Ka.] Cisuma.

165 Kabili mukati ka uyu mulungu...Nomba, aya pano amakumi cinelubali. Nomba, nga cakutila ishi shali filya fine imyaka cinelubali, cila umo uwa milungu, kabili natukwata kale imilungu amakumi mutanda na pabula; elyo natukwata inshita ya Benafyalo, kabili natwishiba tuli kumpela ya nshita ya Benafyalo; e ico kuliko na umbi umo umulungu uwa shalako ku ba Yuda. Bushe co cishinka? [Ulukuta, “Ameni.”—Ka.] Kabili cilya ni filya fine imyaka cinelubali. Kabili nga cakutila *iyi* yali imyaka cinelubali, *cilya* myaka cinelubali, pantu Atile, “Kuli imilungu amakumi cinelubali iyalingilwa abantu bobo.” E ico natwishiba tukwete imyaka cinelubali ku ba Yuda. Bushe co cishinka? [“Ameni.”] Nomba lolekesheni pali cena. Nga kuliko ilipusho, ndefwaya ukulishiba. Mwamona?

166 Nomba, kabili mukati ka mulungu, mukati ka uyu mulungu uwa ci Yuda; mwamona, ilya myaka—myaka itatu na hafu; munkanyakristu, cilongoshi, cilongoshi uyo uli no kwisa. Kabili ibukisheni, akesa ukufuma ku Rome, cilongoshi uyo uli no kwisa. Wena nani? Papa. Cilongoshi pakati ka bantu, uyo uli nokwisa, kukesha ima Farao ushaishiba Yosefe.

<sup>167</sup> Nomba, imwe ba Protestanti mutila, “Cisuma, nomba cilya eco.” Lelo pali miniti fye. Tulesango kutila ba Protestanti balikwata akabungwe, bale aampanya ama chalici, icimpashanya caciswango, kabili no kutwalilila pamo nabo.

<sup>168</sup> Kabili tulesango kutila pano ukutula aba Yuda bakaletwamo muli uku kwampana, (ee, mukwai), kabili bakasumina. Kabili na Baibele itila balicitile. Kabili akapanga icipangano pamo nabo.

Mukati ka mulungu uwalenga amakumi cinelubali, akesa toba, munkanyakristu akesa toba icipangano cakwe no mu Yuda, “abantu bobbe.” Cinshi?

Kabili tulebelenga mu Kusokolola 11, ukutula, “Nkatuma . . .” Cilya ni 11. Muleisa uku lubali ukulola ku 19 nomba. Ukutula Akatuma bakasesema bakwe babili, kabili bakasesema muli ilya nshita, elyo kabili bakesa fulilwa aba bakasesema kabili bakesabepaya. Bushe co cishinka? [Ulukuta lwatila, “Ameni.”—Ka.] Kabili imibili yabo iya fwa ikalala mu musebo uwa bumupashi uwitwa Sodomu na Gomarrah, uko Shikulwifwe atanikwe, Yerusalemu. Cilya cishinka? [“Ameni.”] Kabili bakaba mulya inshiku shitatu akasuba no bushiku. Kabili panuma ya nshiku shitatu akasuba no bushiku umupashi wa mweo ukesa muli bena, kabili bakabushiwa no ku ya mu Bukata. Necakaniko ca mwikumi ca musumba cikesa wa ilya nshita. Bushe co cishinka. [“Ameni.”] Mwamona? Cilya ni cinshi? Mukati ka iyi myaka ya kulekelesha amakumi cinelubali.

<sup>169</sup> Ilyo Lukuta lukaya mu mulu; elyo ukwampana, na cisungu uwalala, Methodist, Baptist, Presbyterian, kabili na Pentecosti uwa cifulefule, bonse fye capamo mukwampana. Ico, balikwata kale ukuteka kwabo ukukalamba nomba. Kabili ilyo bakacita, bakapanga icipangano. Kabili, cisuma, nomba, uyu papa umupya uo twakwata nomba alefwaya ukubaletamo bonse. Bushe tekuti mumone icintu cileitulika? [Ulukuta lwatila, “Ameni.”—Ka.] Bali no kwisa landa pali cena, no kubaletamo bonse, umuku wa kubalilapo pa myaka imyanda ne myanda ne myanda; imyaka umwanda umo, atemwa ibili, catala ukucitwapo. Lelo nomba ali no kubaletamo bonse, capamo, no kucito kwampana, kabili mukati mulya aba Yuda bakacisumina. Owe, mwe! Ubukata! Aleluya! Lesa wesu alumbanishiwe Uyo uuli uwa mweo umuyayaya no muyayaya! Mwacimona ico! Nomba, munyina, cili fye icaanguka, icaanguka fye nge fyo umwana umunono engacimona. Ukwampana ukwakuleta aba Yuda, na ma Protestant, na ba Katolika, capamo.

Kabili, ibukisheni, cinshi ico aba bakasesema babili bakacita ilyo bakesa?

<sup>170</sup> Ici ciswango, uyu cilongoshi ukasalanganya amaka ya bantu ba mushilo, cinshi ico akacita? Akatobaula icipangano cakwe na bena. Panuma ya myaka itatu na hafu, akabacimfya. Nomba, abantu batontonkanya ukutila cilya ni communism. Cilya ni pa mulandu fye imwe...Umupashi wakwa Lesa taulamubombela nakalya. Te communism; ni bukapapa. Baibele itila, “Cikaba icapalama nganshi mpaka cikabepa na Basalwa bene nga kuti cacitwa.” Yesu eflyo asosele. Mwamona, tuli muyakulekelesha.

<sup>171</sup> Nomba, aba bakasesema babili, finshi ifyo bakacita? Ni Mose na Eliya abo abakesa monekela. Bakeba balya ba Yuda icilubo cabo. Kabili ukufuma muli lilye bumba lya ba Yuda ili li kulya nomba, ilikaba amakana umwanda umo na makana amakumi yane na makana yane, Lesa aketa ukupitila muli aba bakasesema. Cena ni cinshi? Umupashi wakwa Eliya, Ukufuma kuli ulu Lukuta lwa Benafyalo, ukatwalililla fye ukuya pantanshi muli lulyo lukuta lwa ci Yuda, ukuya fye muli lwena no kubilikisha; Mose pamo nankwe. Aleluya! Mulecimona? [Ulukuta lwatila, “Ameni.”—Ka.] Kabili akashimikila imbila imo ine iya pentecost, kuli balya ba Yuda, ukutila balikene Mesaya. [Munyina Branham akonkosha pa cintamba imuku mutanda.] Ameni! Mulecimona? [“Ameni.”] Ikaba ni Mbila imo ine iya pentecost, iyo aba ba Yuda bakashimikila kulya kuli bena. Kabili bakapata balya ba Yuda ububi nganshi mpaka bakabepaya. Kabili balibapatile ku nko shonse. Kabili mukati ka mulungu, pa mulandu balimishe ilikalamba, impendwa iya maka amakana umwanda umo na makana makumi yane na makana yane. Balikwete Mupashi wa Mushilo. Kabili, munyina, mulelanda palwa kucite fisungusho, balificitile. “Baliminike myulu, kabili tayalokele mu nshiku sha kusesema kwabo; baumine sonde ne finkunka, inshita yonse iyo bafwaile ukucita.” Baliletele ifinkuka kabili ne fintu fyonse ifyashala. Bakabalenga balya ba Roma ukukwata inshita iya kalabana. Lelo, mukulekelesha, bakepaiwa. Lesa wesu ni Lesa uwakutinya nga Kalipa. Lelo ibukisheni, cilya cikaba mu mulungu uwalenga amakumi cinelubali, kabili Ulukuta lukaba mu Bukata, (ameni), Umulalilo wa Bwinga ukalacitwa. Ee!

<sup>172</sup> Nomba moneni. Palya epo tule Mumwena ukubwekela kwi Tempile ilya Millennial kuno lubali ku mpela ya nshita ya ba Yuda, “iya subwa.” Uyu Aleisa, na nina pali kabalwe uwa buta; balya bali Mukonkele, pali ba kabalwe aba buta. *Kabalwe*, “amaka.” Nafwala icabuta; umulopa...atemwa umwingila uwatumpikwa mu mulopa; pali Wene palilembelwe, “Icebo cakwa Lesa.” Aishile nga Kacimfya mukalamba, (ee, mukwai) ukutendeka Millennium, ukwisa mwi Tempile. Ubukata! Kulya Akakumanya balya amakana umwanda umo na makana amakumi yane na makana yane, nomba, panuma ya mulungu uwalenga amakumi cinelubali apa.



173 Umulungu uwalenga amakumi cinelubali, ici cilecitika mu nshita iya mulungu uwalenga amakumi cinelubali. Muli iyi itatu, pakati ka yena, akacitobaula, pantu akepaya balya bakasesema babili ba Pentecost (...mukwai) cilya cikome sonde.

Kabili, mune, Akatipa lulyo lukuta, kabili Akaloca no mulilo. Kabili, cinshi, wene. . . Tulecisanga kulya lubali, nangu abanankwe abensha amato bakeminina kulya, bakatila, "Iye, iye umusumba ukalamba ushingo naika uwa Rome, muli ora umo wine aishile kumpela yakwe." Ali fwantilwe mutupimfya. Lesa alishiba ifya kucita ifintu. Kabili umo uwaba Malaika alolekeshe, no kutila, "Cinshi, umulopa uwa onse uwaipaiwe uwa muli Kristu wasangilwe muli wene," ku kulembeleka kwakwe, ukulaya umu no kubunganya, no kupanga ifi fintu fimbi ifyashala, no kukowesha ulukuta, kabili aletelemo ifintu mulya, kabili alipeye balya bene abaeseshe uku Cikatilila, no kwesha ukubafumyamo.

174 Ubukata! Owe, nsha—nshaishiba. Nde—ndeumfwa ngo walaya. Mwamona? Bushe tamuli abansansa ku Lubuuto lwa Mwana, ukwenda mu Lubuuto lwa Mwana! Tuli pesa, munyina? Pali ora iya kulekelesha! Limbi kuti cacitika, inshita fye ili yonse. Natufika!

175 I—Imbila naiya ku lukuta ulwa kulekelesha, ulukuta ulwakana Kristu wakwe. Aba Yuda bali mu mpanga yabo pa nshita iyo iya pelwa, imyaka amakumi yane. Umusumba upya naukulwa. Bena cinshi ico balelolola? Mesaya uuleisa. Cikaba ni lilali? Nshaishiba. Ilyo lilye Libwe likafwanta icimpashanya *apa*, Wena ni nshi aya; lyena ninshi capwililila.

176 Nomba moneni *apa*. Mukati ka mulungu, inshiku shitatu na hafu. . . imyaka itatu na hafu, ntile, akatobaula icipangano nokulenga ilambo ne ca bunga. . . ifyo ninshi balifibikapo kale.

Pantu, bena bakabwekelamo nokusosa, "Nomba, lolekesheni, imwe bonse muli nkuta. Kuti mwapokelelwa muli ici cimpashanya ica kuciswango. Tuli no kukwata isenge. Tuli no kufumyapo communism. Tuli no kufumyapo communism yonse fye." Mwamona? Kabili kuti bacicita. Mwamona? Kabili bakacicita.

177 Lelo nomba moneni. Kabili no kubikapo, no kubikapo kuli ici, ukushinshimuna kwa lyonse no kupele lambo ku kabwekela mu musumba ilyo itempile likakulwa. Kabili uyu cilongoshi uuli no kwisa mukati ka uyu mulungu, akatobaula icipangano cakwe no kufumyapo amalambo. Yatila, "Aka salanganya, uku yasalanganya." Kabili ico akesa cita, kabili cena cikatwalilila mpaka na ku mpela.

178 Kabili moneni:

. . . *elyo pe pindo lya makankamike* kukesaba  
ukulengo kupomonwa. . .

“Elyo pe pindo lya makankamike.” *Amakankamike* ni cinshi? “Ubusali.” Mwamona? “Ukulengo kupomonwa,” cilya ni cinshi? “Ukucifumyapo.” Pe pindo lya makankamike aya *ici*, ukufumyapo *cilya*. Mwamona? Pe pindo lya makankamike aya maka yalya aya Rome, ukucimfya bana cisungu abalala, aba Yuda na bonse. “Ifwe bonse tuli no kuba abena Roma nga te ifyo tatwabe nangu cimo.” Akatobaula icipangano cakwe pakati ka mulungu.

<sup>179</sup> “Pe pindo ilya makankamike.” Nga cali amakankamike mu nshita yakwa Yesu, ilyo Rome aishile kulya lubali na malyashi yabo aya buteko; cikaba ni Rome nakabili, cikaba ica makankamike nakabili ku lukuta.

...ukulenga *kupomonwa*, kabili cikatwalilila mpaka *ku mpela*...

Cinshi ico akacita? Akalenga ukuti citwalilile mpaka na kumpela, cilya, e mpela.

<sup>180</sup> Nomba, ubu Yuda, ubwina Roma, bu Protestanti (cilya caba, nacisungu uwalala), bakabungana abene capamo mu musango uwakwampana kwa ma chalici. Kabili cikaba nga filya Yesu asosele muli Mateyo 24, kabili ukufuma Ukusokolola 13:14.

Katuleya ku Kusokolola 13:14, tumone ci. Naciba ni ncilemba pano, ukumona ifyo, 13:14. Cisuma, mukwai.

Cilufya *nabaikala pe sonde pa mulandu wa fishibilo ifyo capelwe ukucita* (ukubunganya ishi nkuta) *ku cinso...cileeba...ku cinso ca ciswango; cileeba abaikala pe sonde, ukucite cimpashanya ca ciswango, icali ne mpumo ya lupanga, no kuba no mweo.*

<sup>181</sup> Nomba, natwishiba, ukwabulo kutwishika nangu panono, ifyo cilye ciswango cali, yalya maka ayakwete impumo iya bipisha ico caishileba no mweo. Cali lintu Rome wa cisenshi aipaiwe, kabili Rome wa ci papa aishile senda icifulo cakwe; ilyo amaka ya busenshi yaipaiwe, na maka ya ci papa yaishile senda icifulo cayako.

<sup>182</sup> Nomba, nomba, Ukusokolola 13:14. Yesu, muli Mateyo 24, alibasokele pali cena. “Icimpashanya ca ciswango.”

<sup>183</sup> Paulo, muli Tesalonika Wacibili icipandwa ca 2, vesi ya 3 na 4. Katuye kuli yena, tumone Paulo, ifyo alesosapo apa palwa cena. Ulyo Mupashi wa Mushilo ukalamba pali uyu kasesema umukalamba uwakwa Shikulu, tumone ifyo asoselepo palwa cena mu bushiku bwa kulekelesha. Muli Tesalonika Wacibili, icipandwa ca 2 e fyo cili. Cisuma, mukwai. Kabili tutendeke na vesi ya 3, ndecetekela eyo. Cisuma, katubelenge nomba. Umfwikisheni, cila muntu. Nibanga abacetekela ukutila Paulo alisushiwe na Mupashi wa Mushilo? [Ulukuta lwatila, “Ameni.”—Ka.] Ameni. Lolekesheni pano.

*Mwileko muntu amubepe nangu ni ku  
musango onse: pantu teti ku be ci, kano  
ubusangu bwabalilapo ukwisa, . . .*

Aleesha ukucifumya mu mitwe yabo ukutila Ali mukwisa lilya line. Atile, “Kulingile kwaba ubusangu ukufuma ku Lukuta, intanshi,” mwamona, ukwisa umu mu Nshita ya Laodikea.

*. . . na ulyo muntu uwa bupulumushi uku-  
. . . ukusokololwa, . . .*

“Umuntu wa bupulumushi,” ukukana cetekela mu Mupashi wa Mushilo. Ukukana cetekela kukasokololwe.

*. . . umwana wa boni;*

Nga filya Yudas ali; kasunga wa ndalama sha lukuta.

*Ukanya no kuisansabika pali conse icito Mulungu,  
na pamo icishinshimunwa; umusango wakuti aikala  
mwi tempile lyakwa Lesa aleitungo kuti ali ni  
Les, . . .*

Munyina, bushe kwalibako umuntu pe sonde, kunse ka Vaticanani, ucita cilya? Nikwisa uko cabela?

<sup>184</sup> Nomba, kabiyeni kulya lubali mu Kusokolola 13, kabili ili no kumilangisha ukutila uyu muntu aikala pa musumba . . . mu musumba, kabili umusumba waikala pa—pa mpili cinelubali. Kabili impendwa ya ciswango myanda mutanda na makumi mutanda na mutanda, yalembwa mu ci—mu Latin . . . amalembo ya Roma, yaba imyanda mutanda na makumi mutanda na mutanda, ni VICARIVS FILII DEI, ico caba, “Mu cifulo ca Mwana wakwa Lesa,” pa cipuna ca bufumu cakwa papa. Kabili umupando wakwe, wakwata icilongwe ica tufutu tutatu. Kabili nalilolekeshapo palya pene pa cilongwe, naliminine mupepi nge fyo ukuboko kwandi kuli pa cinso candi, nga filya, kabili—kabili nalimwene icilongwe icaemba icakwa papa kulya kwine mu Vatican, ine wine, naliminine no kulolekesha pali cena, ukuti mbe uwashininkisha ukubo waishiba pafyo nalelandapo. “Ukanya, umwine no kuisansabika pali conse icitwa Lesa, bonse abantu aba mushilo. Wene e washilisha pali bonse; aikala mwi tempile lyakwa Lesa, ukuilangisha fye umwine ukuti ni Lesa,” ukulekelela imembu pe sonde, kabili na fimbipo, namwishiba. Mucine.

<sup>185</sup> Paulo atile, “Ukutila ubusangu bukabalilapo ukwisa, ulyo mwana wa boni akasokololwe.”

*Bushe tamwibukishe, ukuti, ilyo nali . . . ku mwenu,  
nalemwebe fi fintu?*

<sup>186</sup> Owe, kuti natemwa nge ko nali kulya, ukumfwa Paulo aleshimikila cilya. Nga tamwatemenwe? [Ulukuta lwatila, “Ameni.”—Ka.] Hum! Ifyo ningatemwa ukufwa kuli wene. Owe, mwe!

<sup>187</sup> Nomba ni cinshi ico ali no kucita? “Icimpashanya ica ciswango.” Tesalonika Wacibili. Nomba Umfweni. Umfwikisheni nomba, ukumfwikisha nganshi. Ulukuta lwali kale mu kumfwa ukwisa kwa kwa papa. Cena ni cinshi? Impela ya ilya nshita ya lukuta, Paulo. Balimwene ifi fintu fya bwinaNikola fyaleisa; bali no kwisa panga umuntu uwa mushilo, (kuli cinshi?) papa. Ifya mwi sonde na bakankala fyalingile mukati ka lukuta, no kupilibula imitantikile ya mipepele. Paulo, na Mupashi wa Mushilo, alikete cilya mu Mupashi. Kabili ulukuta, na ma bumba yaluko na bacindama, abantu aba cindama, kabili na bambipo, ukutila balimwene kwaleisa icintu cimo. Kabili Umupashi wa Mushilo walebasoka pa nshiku shakulekelesha. Bushe ta muleibukisha ifyo Yesu asosele palwa cena? Imilimo ya benaNikola, iyo mukulekelesha ya ishileba isambilisho, elyo kabili yaishileba akabungwe! Ba munyina, tatuli mumfifi nomba. Ibukisheni, mwamona. Natufika.

<sup>188</sup> Imilimo ya benaNikola, akabungwe kalitendekemo, abacindama abakalamba, kabili mukati ka nkuta, kabili na fimbipo, elyo caishile pangwa mu lukuta lwa Katolika. Kabili Paulo atile tekuti kube nshita ya ku mpela, tekuti kube nshita, mpaka ubusangu bwaisa ukufuma ku cituntulu, Icitetekelo ca pentecost. Icitetekelo ca pentecost cikafumishiwapo, kabili abacindama bakesamo. Bakakwata umuntu ukasende cifulo ca kwa Lesa, akekala mwi tempile lyakwa Lesa, no kukanya, umwine ukuisansabika pa mulu wa bantu bonse nga filya. Kabili, cena, mwamona, cena ni cinshi? *Nikao*, “ukucimfya icilongano.” Mwamona? “Fyonse ifitwa Lesa; akekala mwi tempile lyakwa Lesa, nga Lesa.” Paulo atile, “Kukaba ubusangu, intanshi, mu nshiku shakulekelesha.” Kabili natufika pano, pano pene fye nomba, kabili natumona bulyo busangu, kabili natumona ulukuta luleya luletaluka no kutalukilako ukufuma kuli Cena, kabili ukubwelelamo kunuma nakabili. Kabili tuli ku nshita ya ku mpela. Cisuma.

<sup>189</sup> Nomba, nga cakutila imilungu amakumi mutanda na pabula yaishile fikilishiwa bwino bwino, kabili aba Yuda bali mu mpanga ya ku mwabo nomba, kabili inshita ya lukuta ya Benafyalo yafikilishiwa fye bwino bwino na ku nshita ya mpela, ku nshita ya benaNikola...atemwa ku nshita ya Laodikea; ifyo kupaleme Ukwisa kwa kwa Shikulu, impela ya fintu fyonse, impela ya ino nshita, kabili Ukusumbulwa? Ilya ine nshita Akatwenda ulya umulungu uwalenga amakumi cinelubali, atemwa imyaka cinelubali, Ulukuta ni nshi lwaya.

<sup>190</sup> Bushe mulecimona, mwe banandi? Imyeni amaboko yenu nga mulecimona. Mwamona? Nomba, mwileka tube abana. Mwileka tuleangala nakabili. Tuli ku nshita ya kumpela. Icintu cimo cili mu pepi no kucitika. Tuli ku mpela. Tuli pano.

<sup>191</sup> Iyi milungu amakumi mutanda na pabula yafikilishiwe bwino bwino; ukuya kwa ba Yuda kwafikilishiwe bwino bwino. Tuli ku nshita ya ku mpela, inshita ya ku mpela, inshita ya lukuta lwa Laodikea, impela ya yena. [Munyina Branham alebomfya ubulondoloshi ubuli pa cipampa—Ka.] Inkombe shapashaniwa ku ntanda shonse shalishimikila imbila sha shiko. Yalisalangana. Tulelolela fye. Aba Yuda baba bale bwekelamo pa myaka amakumi yane. Bali mu mpanga ya ku mwabo.

Cinshi icili no kucitika cimbi? Ukwisa kwe Libwe. Twacimone ci. Ni nshita nshi cili no kucitika? Nshaishiba. Lelo, munyina, palwandi, ndefwaya ukubo waiteyanya. Ndefwaya ukukwata ifyakufwala fyandi fyonse ifya teyanishiwa.

<sup>192</sup> Nomba, tukwete fye ukukwata fye i—ama miniti fye ayanono sana, kabili kuti natemwa nga kuti mwakutika mu mutelwelewe nomba pali miniti fye.

Ilya ine nshita Akatendeka umulungu uwalenga amakumi cinelubali, atemwa imyaka cinelubali, Ulukuta ninshi lwaya. Nomba umfweni. Ndebelenga nakabili, ukubwekeshapo, pakutila mwilabako. Ici eco Umupashi wa Mushilo acibika ku cilembelo candi ilyo nacilalemba. Tuli mu nshita ya Laodikea. Kristu alekanwa ku lukuta Lwakwe umwine. Ulutanda lwa ino nshita, Imbila, na iya. Kabili Israele ali mu mpanga yakwe. Mwamona apo tubelele? Tuli ku mpela.

Nomba, ishiwi fye limo atemwa yabili.

<sup>193</sup> Fyonse ifi ifyo tulemona nomba, fyalatwafwa, ku luse Lwakwe, ilyo tuleesha ukupalama ifi Fikakatikilo Cinelubali ifya kulekelesha. Mwamona pantu twalefwaya ukufilufya? Ukufuma mu Kusokolola 6:1 mpaka Ukusokolola 19:21, nga twalifilufishe, pantu, mwamona, nga twaleesha ukufibika kunema *kulya*, muli iyi inshita ya Benafyalo; kwisa, mulemona, cili muli *iyi* inshita. [Munyina Branham abomfya ubulondoloshi ubuli pa cipampa—Ka.] Mwamona?

Nomba, natucishininkisha ku Cebo cakwa Lesa, kabili na kwi lyashi ilya kale, kabili ku fintu fyonse, kabili ku fishibilo fya nshita, ku nshiku, ukutila takuli icintu cimbi icashalako. Tuli ku mpela ya Benafyalo. Twala—twalacita shani palwa cena? Wene mweo wandi no mweo wenu; wene bumi bwandi kabili bumi bwenu; wene bumi bwa batemwikwa besu. Twalipapatilwa inshita itali nganshi. Twali abakukwata ifintu ifingi mu nshila iya anguka. Tulingile ukusela. Ni nombali line ukucila ifyo muletonkanya, ibukisheni fye.

<sup>194</sup> Nomba, ilyashi lya kututumya, nga mulefwaya ukulilemba. Umfwikisheni, na papata. Ifi fya kusosapo fyandi fya kulekelesha, ukukonkanya pali ifi; ninkwata akantu fye akanono pano panuma fye ya ici, Ilembo fye ilinono ndefwaya

ukulandapo. Nomba tusheni fye paka shita no kumfwikisha, imipele cintu cimo ica kututumya, ukutwalilila fye muli ci. Mwamona?

Tapali nangu akalimi akepi ka mwele pakati ka kupwa kwa ino nshita no Kwisa kwa kwa Kristu. Ifintu fyonse, takuli nangu cimo icisheleko. Bushe Israele ali mu mpanga yakwe? Twalishiba cilya. [Ulukuta, “Ameni.”—Ka.] Bushe tuli mu Nshita ya Laodikea? [“Ameni.”] Bushe Imbila iya ino nshita iya Pentecost na iya, ukwasha ukusunkanya abantu ukubwekela kwi Palo ilya ntendekelo ilya Pentecostal? [“Ameni.”] Bushe cila nkombe yalisa ukupita mu nshita, filya fine fye mu musango umo wine? [“Ameni.”] Bushe inko shilebukile nko? [“Ameni.”] Ubwafya? Bushe muli nsala mu calo ilelo, Ulukuta ulwa cine ukwensha ama mailoshi imyanda ukufwaya ukumfwa Icebo cakwa Lesa? [“Ameni.”] “Te pa mulandu wa cilyo ceka, lelo ku kumfwa Icebo cakwa Lesa.” Kwalisa icipowe. [“Ameni.”] Bushe co cishinka? [“Ameni.”] Cinshi, tuleikala mulya mwine mukati ka cena, pano pene nomba. [“Ameni.”] Moneni pantu tubelele? [“Ameni.”] Tulelelela lilye Libwe.

<sup>195</sup> Ilyashi lya kututumya! Ukufuma inshita Lesa apele bulayo kuli Abraham... Mwi cilufya ici. Ukufuma inshita ilyo Lesa apele ubulayo kuli Abraham, Ukutendeka 12:3, ukufika ku nshita yakwa Kristu ukwisa kanwa mu A.D. 33, ku ba Yuda; ukulingana na Bena Galatia 3:16 na 17, kabili ukulingana na Usher's, U-s-h-e-r-'s, imitantikile ya kwa Usher ku ba Hebere; amaka yakwa Lesa yali na ba Yuda filya fine fye imyaka myanda ikumi limo na pabula na makumi yasano na ine. Lesa abombele ku ba Yuda imyaka imyanda ikumi limo na pabula na makumi yasano na iine, ukulingana ne mitantikile yaba Yuda, kabili ukulingana na Bena Galatia 3:16 na 17. Ninkwata Amalembo na yambi ayengi, lelo ukupela fye aya.

Kanshi, panuma ilyo bakene Kristu, Apilibukile ku Benfyalo, ku kusenda umuntu kwi Shina Lyakwe. Mulefwaya Ilembo pali cilya, icifulo? Imilimo ya Batumwa 15:14.

<sup>196</sup> Nomba, ukupende nshita, tulesango kutila tukwete fye filya fine fye (umfweni) imyaka ikumi limo na cinelubali iya shalako, kabili tuli no kukwata inshita iyalingana imo ine ukupelwa kuli ifwe, nga filya Lesa abombela kuli ifwe ku maka ya Mupashi wa Mushilo, ukutula A.D. 33 mpaka 1977. Inshita iyalingana imo ine, imyaka imyanda ikumi limo na pabula na makumi yasano na ine, Lesa alebombela kuli ifwe umusango umo wine Acitile na ba Yuda. Inga palwa cilya!

<sup>197</sup> Nomba, lembeni mwi buku lyenu, Ilembo ilinono pano ilyo ndefwaya ukumupela. Ubwina Lebi 25, ukutendeka na vesi ya 8. Lesa apele ukusangalala, cila mwaka uwalenga amakumi yane na pabula. Umwaka walenga amakumi yasano yali ni

nshita ya kusangalala. Twalishiba cilya. Tulomfwe ci. Ukufuma ku kusangalala ukwa ntanshi, ukwa mu Bwina Lebi 25:8, mu 1977 ku kaba ukusangalala ukwalenga amakumi cinelubali, ukucilenga fye ukuba filya fine imyaka amakana yatatu ne myanda ine na makumi yatatu. *Ukusangalala*, cipilibula, “Ukusendwa! Ukukakulwa!”

Owe, tulelolesha ukwisa kwa bulyo Bushiku  
ubwa kusangalala ubwa Millennium,  
Ilyo Shikulwifwe uwa palwa akesa no  
kusenda Nabwinga wakwe ulelolela;  
Owe, isonde lileteta, ukulilila bulyo bushiku  
bwa kukakulwa kwa wamisha,  
Ilyo Kapususha wesu akabwekela pe sonde  
nakabili.

<sup>198</sup> Bushe namumfwa cilya? [Ulukuta lwatila, “Ameni.”—Ka.] Lesa na bomba kuli ifwe iciputulwa cimo cine ica nshita Abombele ku ba Yuda. Ukufuma inshita Apele Abraham ubulayo, mpaka ukukanwa kwa kwa Mesaya mu A.D. 33, cali myaka imyanda ikana limo na pabula na makumi yasano na ine. Kabili nomba tukwete imyaka ikumi limo na cinelubali iya shalako. Twalikwete nalimo imyaka umwanda umo na makana pabula na makumi yatatu na imbipo. Tukwete imyaka ikumi limo na cinelubali iya shalako, mpaka '77, cikaba ukusangalala ukwa mulungu uwalenga amakumi cinelubali ukutula kwa ntendekelo ya kusangalala. Kabili cinshi cikaba? Owe, munyina! Lolekesheni mupepi nomba. Mwicilufya. Cikaba ukusangalala ukwa kuya kwa kwa Nabwinga wa mu Benafyalo, kabili ukubwela kwa kwa Kristu ku ba Yuda, ilyo bakafuma muli bunkole. Ameni! Bushe ta mulemona? Ukufuma mwi sonde lyonse, balilongana kulya pa mulandu wa bulyo bushiku. Owe, mwe! Mulemona pantu tubelele? Tatwishibe ni nshita nshi cinga citika. Tuli ku mpela ya nshita.

<sup>199</sup> Nomba umfweni. Kuli imwe mwe bantu abakale muno mu—mu lukuta, abo ababa muno pa nshita itali. Ndefwaya imwe mumone cintu cimo. Nshakwete ukwishiba ici mpaka mailo; nacibulile ukufuma umwalembelwe ilyashi lya kale, Paul Boyd, elyo kabili... Kabili nalishifwailishe mulya mu Malembo, emo nafumishe ishi nshiku shimbi muno, nafimbipo, kabili nalishibulile, no kushikonka, no kushisanga.

<sup>200</sup> Nomba, mu 1933, ilyo twalepepela kulya lubali mwi tempile ilya ba Masonic, apo ulukuta lwakwa Kristu lwabela ilelo. Pa nshita imo iya lucelo mu April, ilyo nshilafuma pa ng'anda...

Naleshisha motoka yandi. Nashitile motoka iya musango wa mu '33, kabili naleishisha ku mulimo wakwa Shikulu. Kabili mu cimonwa, namwene inshita ya kumpela. Nomba

moneni ifyo ici citutumya, ukubwekela kunuma kulya ilyo nali fye umulumendo. Kabili kuti mwaelenganya ifyo motoka iya musango uwa mu 1933 yalemoneka, nomba, ifyo yalemoneka.

Kabili naile kulya kwi tempile lya ba Masonic, uko... imwe bamo mwe bantu bakale muno muleibukisha. Calilembwa mwi pepala ilya kale, ku nga'nda. Yalilembwa kale kabili yaliya mwi sonde lyonse. Mwamona? Cilya cali mu 1933. Kabili nalisobele kale ukutila ku kabo busanso bukalamba ubu kacitika kuli uno United States lintu atemwa ku mwaka 1977. Nibanga abaleibukisha ine ukusosa cilya? [Abantu ba kale, "Ameni."—Ka.] Lolekesheni amaboko. Mucine.

<sup>201</sup> Nomba moneni. Nalisobele libela ifintu cinelubali fyali nalilya mu kupanga ukwa... Lintu impela ikalamba atemwa icintu icikalamba cali no kucitika muno mu United States, icintu icikalamba ica kutinya. Natile...

Nomba ibukisheni, ici cali lintu tacilatendeka. Natile tuli no kuya mu Nkondo iya Cibili iye Sonde. Nibanga abang'umfwile ine ukusosa cilya? Soseni, "Ameni." [Ulukuta lwaitla, "Ameni."—Ka.] Cisuma. Inkondo iya Cibili iye Sonde! Natile, "Kateka uyo uulipo nomba..." Nafumishe ci ukufuma mwi lembo lya kale, lelo, icintu ica kale mailo, ukutila, "Kateka uo twakwata nomba," uyo wali... Nibanga abaleibukisha ali nani? [Munyina atila, "Franklin Roosevelt."] Franklin D. Roosevelt. Natile, "Kateka uo twakwata nomba akesaba na mukuteka mu ciputulwa icalenga cine," ali mukubalilapo kwakwe lilya, "akesaba na mukuteka na mu ciputulwa calenga cine, kabili tukesa sendwa mu Nkondo iya Cibili iye Sonde."

<sup>202</sup> Natile, "Kateka wa buluku uyo uuleisa nomba mu Italy, uuli ni Mussolini, akesa mu maka. Kabili akesaya ku Ethiopia, kabili Ethiopia ikawila pa nkasa shakwe." Kuliko abantu abekele muno ino ine nshita abaishiba, ukutila kwaliko ibumba lya bantu ilya ishile no kwiminina, ilyo nakwete ukulongana kwandi mu Cikulwa ica Redman's kulya lubali ilya nshita ya bushiku, ilyo naile kulya ukushimikila cilya, mu Cikulwa ca Redman's, kabili bali no kumfumya mukati ka cikulwa pa kusosa icintu ca musango filya. [Nkashi Wilson asosa, "Ameni. Cilya cishinka."—Ka.] Ee. Ee. Mrs. Wilson, ninjishiba uuli... ["Cilya cishinka."] Cilya cishinka. Ilyo nasosele cilya... Lelo bushe alicicitile? "Lelo," natile, "impela yakwe ikabe ya nsoni," kabili eflyo acitile. Wene no mwanakashi baleenda nankwe, bali bapilibwile umutwe ukulusha panshi no kubakaka ku ntambo mu musebo, na molu yabo mu mulu, ifyakufwala fyabo fyalelebelala panshi. Cisuma, cilya caishile fikilishiwa.

<sup>203</sup> Elyo kabili natile, "Abanakashi na basuminishiwa uku vota. Ico icaba mu cine cine icintu ica nsoni mu nko. Kabili,



mu ku vota, ubushiku bumo bakesasala umuntu uwa lubana.” Kabili bali cicitile cilya muli uku kusala ukwa kulekelesha. Mwe, mwe! Cine... (Natile, “Science ikesa lunduluka mu nshila iya kutila...”) Iyo, pano, cilya ca citatu. Njeleleniko.

<sup>204</sup> Ici pano na cimbi, kulya, ica cine. Natile, “Ubulwi bwesu bukesaba na Germany, kabili bakakula incende ikulu iya cement no kuicingilila abene mulya, kabili abena America bakesa umwa icibi nganshi.” Lesa Impalume alishiba, ukutula Uyo uo njiminineko na ino nshita, nalimwene balya aba Nazi abantungwa ukupantaula abena America nga filya, ne fintu, pali cilye cibumba. [Umwaume mu lukuta atila, “Ameni.”—Ka.] Kabili kuliko abalumendo abengi abeminine muno nomba abaliko kulya ku Mushilwa wa Siegfried, abo aba ishiba ifyo cali. [“Ameni. Ee, mukwai. Ameni.”] Kabili ibukisheni, cilya cali imyaka ikumi limo na umo lintu Umushilwa wa Siegfried taulakulwa. Bushe Lesa wa cine? [Ulukuta lwatila, “Ameni.”] Bushe na nomba Acili alalandila libela ifintu ifikacitika? [“Ameni.”] Lolesheni. Cilya cali, cilya cali icalenga cine.

<sup>205</sup> Nomba icintu ica cisano. “Science ikesa lunduluka mu musango uwakutula mpaka bakesa panga motoka iyo ishakatale ukutungululwa ku citekenyo. Kabili ba motoka bakatwalilila ukupangwa mu musango we lini, mpaka na ku mpela, inshita ya ku mpela. Nalimwene ulupwa lwa America baleya mu musebo, mu musebo uwa pabuka, nabanina muli motoka ne numa shabo na bafutatila uko icitekenyo cilingile ukubela, camoneke kwati baleteya ubwangalo bwa checkers atemwa injuna.” Kabili twaliikwata. Yaba pali television. *Science uwalumbukwa, Ifyakulungisha*, ntile, bonse nabaikwata. Natukwata motoka. Itungululwa ne cakutungwililako ica kunse, kuli—kuli radar. Tabakakwate nangu ukukwata icitekenyo icili conse muli yena. Bikeni fye icakusontelelako cenu nge fi, nge fyo mulisha lamya yenu, kabili motoka wenu ali no kumusenda fye mulya mwine muli wene; tekuti ikwate ubusanso, atemwa icili conse, takuli ba motoka bambi. Magneti ilatalusha shonse ishahala ukufuma kuli imwe. Mwamona? Baliikwata. Owe, mwe! Tontonkanyeni pali cena. Casobelwe libela imyaka amakumi yatatu lintu tacilacitika!

<sup>206</sup> Nomba, cilya ciletuleta kanshi ku kusala kwa kwa Kateka Kennedy.

Kabili iyi motoka ilesa mu—mukumonekela, ukulete fintu fisano (ukufuma muli cinelubali) filya naficitika filya fine fye.

<sup>207</sup> Nomba, nalisobela libela, kabili natile, “Namwene umwanakashi umukalamba naiminina, umusuma mu kumoneka, afwele mu nsalu ishapala nge sha kolokondwe isha umo mutengo. Kabili ninkwata utumalembo utunono pano,

“(Ali ni Kateka umukalamba mu United States; nalimo ulukuta lwa Katolika.)” Umwanakashi, umwanakashi umo; nshaihiba nga cikaba ulukuta lwa Katolika. Nshaihiba. Tekuti nsose. Icintu fye cimo na mwene, namwene umwanakashi, epela fye.

<sup>208</sup> Lelo ino ni nko iya banakashi. Ino nko yaba impendwa ikumi limo na fitatu, mu busesemo. Yakwata imindoloshi ikumi limo na itatu, intanda ikumi limo na shitatu. Yatendeke ne fyalo ifya kuteka ikumi limo na fitatu. Ikumi limo na fitatu, ikumi limo na fitatu, ifintu fyonse li kumi limo na fitatu. Imoneka mu cipandwa ica 13 ica Kusokolola, na yo. Yaba ikumi limo na fitatu. Kabili ni nko iya banakashi.

<sup>209</sup> Ifilye fyakulekana mu America fileta ukulekana ukwingi, ku banakashi besu, ukucila inko shonse ishashala. Imikalile mu calo cesu yali ba panshi nganshi, kabili ukulekana, ukucila fintu caba mu France atemwa Italy, uko bucilende bwaba mu musebo. E ico, lelo bena ni bacilende; abesu banakashi abaupwa abesha ukwikala na baume abengi, kabili abaume abengi aba uupa ukweshwa ukwikala na banakashi bambi.

<sup>210</sup> Mu nko umo bakwata impali, mwaliwama imiku ikana. Kabili, nalyo line, impali cilubo, twalishiba. Lelo, ukulangisha fye ifyo twaba ababipisha.

<sup>211</sup> Ninkwata akaputulwa kulya lubali ukufuma mwi pepala, umo cilelangishiwa ukutula ilyo abalumendo besu ba mu America baile ku fyalo fya kutali, muli iyi nkondo ya kulekelesha, ukutula ukucila, ndecetekela, cali mupepi ne mpendwa ama kumi cinelubali. . . Cinshi, nomba, loleleni pali miniti, ndecetekela cali batatu pali bane aba ile ku fyalo fya kutali, abalekelwe ku bakashi babo ilyo tabalabwela. Kabili yena mutwe uwe lyashi uukulu uletila, “Cinshi ica ciitika ku mikalile ya bantu besu aba mu America?” Muleibukisha ukulimona? [Ulukuta lwatila, “Ameni.”—Ka.] Imwe bonse mwalilimona, ndemona. “Cinshi ica citika ku mikalile ya banakashi besu aba mu America?” Mu twampane, ukubomba kulya na baume bambi. Ni nko ya banakashi. Ni cinshi ico ali no kukwata? Umwanakashi umulungu, atemwa umulungu uwa nakashi.

<sup>212</sup> Nomba, kanshi, panuma ya cilya, nalipilibwike no kulolesha. Kabili nalimwene uyu United States alepya nge buku, ifimabwe fyali pokele mu mulu. Kabili alepya kwati—u—umulilo uwingi mu milando, atemwa icintu cimo ica cambwishe fye. Kabili kuti camoneka ukulingana ne fyalo namwene, kabili wene ali poleke. Elyo kabili icimonwa calinshile. Fisano ukufuma pali fitatu fyalicitika. . . atemwa fisano ukufuma muli cinelubali, ntile, na ficitika.

<sup>213</sup> Kabili uyu alishile no kulangisha. Elyo kabili nali sobele libela. Nshatalile ukusosa ukutula Shikulu na njeba cilya, lelo,

ukwiminina lulyo lucelo mu lukuta, natile, “Inshila ya kulundulukila...” Nafumine ulubali lumo ulwa cibumba cabo, no kuya ku lubali lumbi ulwa cibumba. Natile, “Umusango ukulunduluka kuleila pa ntanshi, ndesobela libela ukutila inshita... Nshinshibe umulandu ndesosele ci. Lelo ndesobela libela ukutila filya fyonse fikacitika pakati ka ino ine nshita, 1933, na 1977.”

Kabili ukwabulo kucishiba, Lesa alishiba umutima wandi, nshatalile ukucishiba mpaka mailo, ukutila 1977 ni nshita ya kusangalala, kabili umulingo uwa nshita umo wine waishilepwa uo Apele kuli Israele, kabili ifintu fyonse ku mpela. E ico tuli pa... Kabili pano tuli ku mpela ya nshita, pa kwisamo ukwa mulungu uwalenga amakumi cinelubali. Tatwishibe ni nshita nshi ilyo Lukuta luli no kuya. Owe, mwe! Cinshi ico twinga cita, mwe fibusa? Tubelele pesa?

<sup>214</sup> Bushe mulemona fintu twaba nomba? [Ulukuta lwatila, “Ameni.”—Ka.] Bushe na mumfwikisha umulungu uwalenga amakumi cinelubali wakwa Daniele nomba? [“Ameni.”]

Mwamona, nomba, ilyo twaya muli ifi Fikakatikilo ne fintu, ukwisula ifi Fikakatikilo. Uwakubalilapo alishile, umo uwaninine pali kabalwe uwa buta, kabili alikwete ubuta mu kuboko kwakwe. Moneni ifyo ulyo mwaume ali. Moneni ulya kabalwe uwa butulukila pantanshi yakwe. Mwamona? Moneni ifyo wene aba, kabili lolekesheni ifyo baishilemo. Moneni balya amakana umwanda umo na makana amakumi yane na makana yane ukwisamo. Moneni ulya nacisungu uwalala ilyo aleisa mukumonekela. Elyo moneni ifi fintu fyonse filecitika, ukupongolwa kwa Nweno, Utulanda, imipashi iya kowela itatu iya pala ifyula. Moneni filye fintu ifyo filemonekela muli filye finkunka, ilya ine nshita ilyo fyapongolwele. Cila nshita Icikakatikilo caiswilwe, icinkunka calipongolwelwe, kabili ubusanso bwalishile. Kabili moneni ico cilecitika nomba ku mpela.

<sup>215</sup> Kabili, owe, moneni aba bakasesema batatu... atemwa aba bakasesema babili, ilyo bakema kuno. Kabili mukati ka mulungu, bali no kuputulwako nga filya, elyo kabili Ubulwi ubwa Armageddon bukatampa. Elyo Lesa akatendeka ukulanda, Umwine, elyo Akeminina no kutendeka ukulwa. Balya bakasesema baleuma isonde. Baleshimikila Ishina lyakwa Yesu Kristu. Balebatisha umusango umo wine. Balecita icintu cimo cine ico ba pentecost ba ntanshi, bashifwe bacitile, kabili abengi balebakonka. Lelo balya ababungene, kalya ka bungwe, kalitwalilile ukuya pantanshi, kabili nangu amaka aya balya bakasesema tayakonawile. Kabili mukulekelesha batile, “Tuli no kucilenga ukuba akabungwe kamo.” Kabili akaletamo (cena ni cinshi?) ica muselu, Ubwina Roma, ukusalanganya icintu conse, icipanga ukupomonwa. “Icamuselu icipanga ukupomonwa,” cikasenda icintu conse, “ubusali.”

216 Ibukisheni, ulya cilende nyina umukote uyo waikala pa ciswango, ne fyakufwala ifya kashikila nga filya, akwete imitwe cinelubali ne nsengo ikumi. Muleibukisha cilya? “Kabili alikwete ulukombo mu kuboko kwakwe, ifya muselu ifya busali bwakwe.” Filya fyali masambilisho yakwe ayo apele ku bantu. Kabili twacimone ci, ba munyinane. Tuli ku mpela ya nshita.

217 Mwe bana banono, tatwishiba, limbi tekuti tukatale ukuba no mweo ukubwekela nakabili muno bushiku. Limbi te kuti tutale ukuba no mweo ukumonana umo no mubiye nakabili. Nshaishiba. Lelo, impela ili mupepi nganshi, impela na ipalama nganshi. Aya pano Amalembo. Kuli fye mucine cine, mu kupwililika, icishininkisho ca Malembo.

218 Nomba, nga kuliko icintu cimo ico tamwacumfwikisha, mukanembeleko ka kalata no kunjishibisha palwa cena. Mwamona? Ukusose cintu cimo. Imwe bamo ba munyina uko pa ma tepu, mu ncende shimbi, nga kuliko icintu cimo ico ninga mwafwa, muka njishibishe. Limbi te kuti musuminishanye na ine, kabili tekuti nsuminishanye na kabungwe kenu; te imwe, lelo imibombele ya kabungwe kenu. Ine nshisusha abantu ba mu Katolika. Nshilesosa ukutila nsha temwa abantu ba mu Katolika, nshatemwa abantu ba mutubungwe. Cilya te fyo cili. Nali temwa abantu bonse, lelo nshisuminishanya na ilye mibombele iyo ya milengo kuba abakakwa. Cilya e cinshi, imibombele ya twena. Cilya e co.

219 Nshali uwakususha Germany; cali ni Nazism. Nshali uwa kususha abena Italy; cali ukususha bu—bu Fascism. Kabili ibukisheni, naitile ukusobela libela na kumbi muli ilya nshita, ukusobela fye libela na kumbi, kabili imwe mwe bengi mwe bakale mulekwibukisha. Natile, “Kwaba ifikomo ifikalamba fitatu ifileesha ukukwata amaka mwi sonde ilelo: Fascism, Nazism, na Communism.” Kabili finshi ifyo ningasosa? “Fyonse fikapwila muli Communism.”

220 Elyo naishile leka imwe bonse ukucibwekeshapo, “Tonteni amenso yenu pali Russia.” Mwaibukisha cilya? “Tonteni amenso yenu pali Russia. Fyonse fikapwila muli Communism.”

Elyo kabili cikesa pwilila, mukulekelesha, muli bu Katolika. Ibukisheni, cikesa pwilila muli bu Katolika mu nshita ya kumpela. Cilya cishinka nganshi. Cilya cikaba pa Bulwi bwa Armageddon, lubali ulwa *uku* kwine, ilyo Kristu akesa, Umwine.

221 Lelo aba bakasesema batatu. . . Iyi myaka itatu na hafu, ntile, cilya ni mu Kusokolola 11:3, mwalibelengapo inshita ishingwi, “Ndepela amaka ku nte Shandi shibili, kabili bakasesema inshiku ikana limo ne myanda ibili na makumi mutanda.” Shaba ni shinga, inshiku ikana limo ne myaka ibili

na makumi mutanda? Imyaka itatu na hafu. “Elyo kabili bakepaiwa mu musebo,” mulya mwine mukati ka uyu umulungu uwalenga amakumi cinelubali.

E ico, mulemona apo imilungu amakumi cinelubali yakwa Daniele ibelele? Mulemona apo tubelele? [Ulukuta, “Ameni.”—Ka.] Tuli ku mpela, mwe banandi abatemwikwa. Tuli ku mpela. Inshiku. . .

Nko shilepatukana, Israel alebuka,  
Fishibilo fyo bakasesema baseseme; (Tuli  
pano.)  
Nshiku sha Benafyalo shapwa, (*pano*) ne fya  
kutinya ifingi;  
“Bweleleni, Mwe basalangana, ku mwenu.”

Katulwimbe nomba:

Ubushiku bwakulubulwa bwapalama,  
Imitima ya bantu ili no mwenso;  
Isushiweni na Mupashi, nyali shenu  
shiwamyeni,  
Shibukeni, ukulubulwa kwenu kwafika!

Owe, mwe! Bushe ici tacawama?

Nko shilepatukana, Israel alebuka,  
Fishibilo fyo bakasesema baseseme;  
Nshiku sha Benafyalo shapwa, ne fya kutinya  
fingi,  
“Bweleleni, Mwe basalangana, ku mwenu.”

Nomba capamo.

Ubushiku bwakulubulwa bwapalama,  
Imitima ya bantu ili no mwenso;  
Isushiweni na Mupashi, nyali shenu  
shiwamyeni  
Shibukeni, ukulubulwa kwenu kwafika!

Kamimbileko vesi inono.

Bakasesema ba bufi balebepa, Cine ca kwa  
Lesa balekana,  
Ukuti Yesu Kristu e Lesa wesu;

Bale Mupanga ukuba Umuntu wa citatu. Mwalishiba cilya. Lelo, tefyo Aba. Wene ni Lesa wesu.

Lelo tukenda apo batumwa baenda.  
Ubushiku bwakulubulwa bwafika,  
Imitima ya bantu ili no mwenso;  
Isushiweni na Mupashi, inyali shenu  
shiwamyeni,  
Shibukeni, ukulubulwa kwenu kwafika!

<sup>222</sup> Bushe tamuli abasansa? Bwekela ku Mbila, munyina!  
Bwekeleni ku ntendekelo! Bwekeleni ku Pentecosta!

Bwekeleni ku mapalo aya cine! Bwekeleni kwi Shina lyakwa Yesu Kristu! Bwekeleni ku lubatisho lwa Mupashi wa Mushilo! Bwekeleni ku fishibilo ne fipapwa! Bwekeleni ku pentecost! Fumenimo mu kabungwe! Bwekeleni ku Mupashi wa Mushilo! Wene e ka Kasambilisha wesu.

Ubushiku bwa kulubulwa bwafika,  
Imitima ya bantu ili no mwenso;  
Isushiweni na Mupashi, inyali shenu  
shiwamyeni,  
Shibukeni, ukulubulwa kwenu kwafika!

<sup>223</sup> Bushe cilya te cisuma? Cinshi ico kasesema asosele? “Kukesha isa inshita ilyo cikesaba, te kuti musose ukutila bushiku atemwa kasuba.” Lolekesheni ifyo caba. Mwamona? Owe, ububi nganshi, ukupita mu nshita sha nkuta!

Lelo ku—ku kabo Lubuuto mu cungulo bushiku,  
Inshila ya Bukata cine mukaisanga;  
Mu nshila ya menshi muli Lubuuto lelo,  
Ukushikwa mwi shina lyakwa Yesu.  
Umwaice no mukulu, lapileni ku membu,  
Mupashi wa Mushilo mucine akesa;  
Ama Lubuuto ya cungulo bushiku yaisa,  
Cishinka ukutila Lesa na Kristu Umo.  
Kukabo Lubuto (Bonse capamo!) mu cungulo  
bushiku,  
Inshila ya Bukata cine mukaisanga;  
Mu nshila ya menshi muli Lubuuto lelo,  
Ukushikwa mwi Shina lyakwa Yesu.  
Umwaice no mu kulu, lapileni ku membu,  
Mupashi wa Mushilo mucine akesa.  
Ama Lubuuto ya cungulo bushiku yaisa,  
Cishinka ukutila Lesa na Kristu Umo. (Te  
batatu; lelo Umo!)

<sup>224</sup> Bwekeleni ku Mbila! Bwekeleni ku ntendekelo! Bwekeleni ku fyo Paulo asambilisha! Bwekeleni ku lubatisho abatisheko! Alimwene abantu ukubatishiwa mu nshila imbi; ali bebele ukwisa no ku batishiwa cipya cipya. Atile, “Nga cakuti Malaika aika ukufuma ku Mulu, ukushimikila icintu cimbi, lekeni Abe uwa kungwe cilai.” E ico, cabo kubwekela ku Mbila na kabili, we munandi! Ni nshita ya cungulo bushiku.

<sup>225</sup> Owe, nali Mutemwa nganshi! Mwali mutemwa? [Ulukuta lwatila, “Ameni.”—Ka.] Nibanga abo abalemona umulungu uwalenga amakumi cinelubali wakwa Daniele nomba, kabili no kumona ifyo mulungu uwalenga amakumi cinelubali uli? Nibanga abaleicetekela? Soseni, “Ameni.” [“Ameni!”] Ameni! Lesa alumbanishiwe!

<sup>226</sup> Nomba, ni cinshi icilekonkapo? Ifikakatikilo Cinelubali nomba. Tuli no kwisa muli fyena, ilyo Shikulu akasuminisha.

Ilyo cilya cikesacitika, nshishibe. Lelo inshita fye ili yonse ilyo Akafipela, lyena tukesaya fye muli fyena. Kanshi tuli no kukwata inshita itali, ukulongana ukutali, pantu cili no kwisa senda ukufuma icipandwa ca 6 ukushinta ku 19, ukucipwishisha, kabili nshilebutukila pali cena.

<sup>227</sup> Nomba, nshilefwaya nangu umu ukuya mu kukana umfwikishe ci. Tepu icili ilelila. Nshilefwaya nangu umu ukukana umfwikisha. Mwiesha ukukana umfwikisha nomba, no kusosa, “Munyina Branham atile Yesu akesa mu 1977.” Nshatalile ukusose cintu ca musango ifi. Yesu kuti aisa ilelo. Lelo nalisobela libela ukutali pakati ka '33 na '77 icintu cimo cikacitika, ukutali ifi fintu ifyo na mwene ukufikilishiwa, mu cimonwa, fikesa citika. Kabili fisano ifya fyena na ficitika kale. Kabili ndecetekela, ne fintu ifya atomic ifyo tukwete nomba . . .

<sup>228</sup> Kabili bushe na mumona ifyo Kateka wesu acisosa fye? Ukufwaye nkondo na imbi. Alefwaya ukupanga icilangililo ukufuma kuli—ukufuma kuli Berlin, eflyo asosele. Alefwaya ukupanga icilangililo. Inga pali Cuba kuno mupepi na ifwe? Cinshi teti kube ukupanga icilangililo ukufuma kuli cilya? Inga pali cilya? Owe, caba ica buwelewele! Mwamona?

<sup>229</sup> Owe, munyina, tuli fye ku mpela. Bali no kuya . . . Cili no kwisa monekela filya fine fye Lesa asosele ukutali cali, e ico mulandunshi i—mulandu nshi ukucite cintu cimbi lelo ukubelenga fye ifyo Asosele, no kuilungamika, kabili no kuiteyanya palwa cena. Kabili lekeni yena ise, kanshi. Tulelilela.

Tulelilela kwisa kwa Bushiku bwe kana limo,  
 Ilyo Shikulwifwe wupalwa akasenda  
 Nabwinga Wakwe;  
 Owe, isonde ileteta, kulilila bushiku  
 bwupalwa,  
 Ilyo Mupusushi kabwela pe sonde nakabili.  
 Owe, Shikulwifwe aleisa pe sonde nakabili,  
 Ee, Shikulwifwe aleisa pe sonde nakabili,  
 Owe, Satana kakakwa ikana limo,  
 tatwakakwate wakatweshwa,  
 Ilyo Yesu kesa nakabili pe sonde.

Nibanga abaiteyenye? Imyeni ukuboko kwenu. Owe, mwe!  
 Owe, Shikulwifwe aleisa pe sonde nakabili.

Katwiminine fye no kuposhanya mu minwe umu no mubiye.

Owe, Shikulwifwe aleisa pe sonde nakabili,  
 Ee, Shikulwifwe aleisa pe sonde nakabili,  
 Satana kakakwa ikana limo, tatwakakwate  
 wakatweshwa, Ilyo Yesu kesa nakabili pe  
 sonde.

Owe, Shikulwifwe aleisa pe sonde nakabili,  
 Ee, Shikulwifwe aleisa pe sonde nakabili,  
 Owe, Satana kakakwa ikana limo,  
 tatwakakwate wakatwasha,  
 Ilyo Yesu kesa nakabili pe sonde.

Kwisa kwa kwa Yesu kukaba kwasuko bwa  
 kuteta kwe sonde,  
 Amano yakwa Lesa yakesusha isonde, bamba,  
 ne myulu;  
 Lesa akafumyapo malwele no kulila  
 takwakabe,  
 Ilyo Yesu kesa pe sonde nakabili.

Owe, Shikulwifwe aleisa pe sonde nakabili,  
 Ee, Shikulwifwe aleisa pe sonde nakabili,  
 Satana kakakwa ikana limo, tatwakakwate  
 wakatwasha,  
 Ilyo kesa nakabili pe sonde.

<sup>230</sup> Owe, mwe! Bushe tamuleumfwa bwino? [Ulukuta lwatila, “Ameni! Aleluya!”—Ka.] Tontonkanyeni, mwe ba nandi, uko kupepa, ukwa pentecost! Iyi ni pentecost. Katutote indupi shesu no ku lwimba. Mwe bantu ba Pentecost, cila muntu, nomba beni aba kakulwa, fumenipo ilye mimonekele iya kale iya bu Methodist nomba. Tiyeni, katulwimbe!

Owe, Shikulwifwe aleisa pe sonde nakabili,  
 Ee, Shikulwifwe aleisa pe sonde nakabili,  
 Satana kakakwa ikana limo, tatwakakwate  
 wakatwasha,  
 Ilyo Yesu kesa nakabili pe sonde.

Owe, Shikulwifwe aleisa pe sonde nakabili,  
 (Efyo Baibele ilanda!)  
 Shikulwifwe, aleisa pe sonde nakabili,  
 Satana kakakwa ikana limo, tatwakakwate  
 wakatwasha,  
 Ilyo Yesu kesa nakabili pe sonde.

Bushe mwali Mutemwa? [Ulukuta, “Ameni.”—Ka.] Cisuma. Nali Mutemwa. *Nali Mutemwa*, Nkashi Gibbs. Owe, katwimye amaboko yesu nomba kuli Wene.

Nali Mutemwa, Nali Mutemwa,  
 Pantu ali Ntemenwe  
 No kushite pusukilo lya- . . . (Ni kwisa? Palya  
 pene pa Kalbale)  
 Pa Kalbale.

Nali Mutemwa, (Ubukata!) Nali Mutemwa  
 Pantu ali Ntemenwe  
 No kushite pusukilo lyandi  
 Pa Kalbale.





*Ukulangilila Kwa Kwa Gabriele Kuli Daniele*  
(Gabriel's Instructions To Daniel)  
Julai 30, 1961, Pa Mulungu ulucelo

*Amapange Mutanda Aya Butandashi Bwa Kwa Gabriele Kuli Daniele*  
(The Sixfold Purpose Of Gabriel's Visit To Daniel)  
Julai 30, 1961, Pa Mulungu Cungulo

*Umulungu Uwalenga Amakumi Cinelubali Wakwa Daniele*  
(The Seventieth Week Of Daniel)  
Ogasiti 6, 1961, Pa Mulungu ulucelo

Ishi Mbila na Munyina William Marrion Branham shaletelwe pa Branham Tabernacle mu Jeffersonville, Indiana, U.S.A. Pakukwata ama tepu ayomfwika bwino sana kabili ayapwililika aya ntendekelo, ili buku iIya Cebo Icalandwa iya *Milungu Amakumi Cinelubali Yakwa Daniele*, nalicitwa cipya cipya ukulingana ne milebele icitilwe nomba. Amano yonse nayabikwapo mukufumya bwino bwino Imbila mu mashiwi ukufuma muli magnetic tepu uwayambulwa ukuletwa pe bula ililembelwe, kabili nashilembwa muno ukwabula ukulundwamo nangu cimo. Shalembelwe mu cibemba mu 1998, kabili lyapelwa na ba Voice of God Recordings.

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)